

فقہاء تابعین کی اہل الحدیث اور اہل الرائے میں تقسیم:

ایک تنقیدی جائزہ

سمیع اللہ سعدی ﷺ

فقہ اسلامی کے مختلف منابع تاریخ فقہ کا ایک اہم باب ہے۔ تدوین فقہ کے دور میں اسلامی ممالک کے مختلف شہروں سے قابل قدر مجتهدین اٹھے، ہر مجتہد نے اپنے گرد و پیش کے حالات، اپنے ذوق اور اساتذہ کے اسلوب کے مطابق اپنے اصول استنباط و استخراج وضع کیے، ان میں خاص طور پر اہل عراق اور اہل حجاز کے مکاتب فقہیہ میں استنباط و استخراج کے اصولوں میں واضح اور نمایاں فرق تھا۔ اس فرق کی بہت سی وجہوں میں، لیکن بعض تاریخی اسباب کی بنابریہ مشہور ہو گیا کہ مکتب عراق و حجاز میں جو ہری فرق رائے اور روایت کا تھا۔ اول الذکر مکتب میں رائے کو بنیادی حیثیت حاصل ہونے کی وجہ سے اہل الرائے اور ثانی الذکر مکتب میں آثار کو مرکزی حیثیت حاصل ہونے کی وجہ سے اہل حدیث کہا جاتا ہے۔ اس مقامے میں درج ذیل پہلوؤں سے اس تاریخی مخالف طبق پر بحث کی گئی ہے:

- ❖ اس تقسیم کے اولین قائلین کی تعین
- ❖ معاصرین میں سے اس تقسیم کے قائلین

- ❖ اس تقسیم کے سلسلے میں بیان کیے جانے والے بنیادی اسباب کا ناقدانہ جائزہ
- ❖ عراق میں احادیث کے ذخیرے کا ایک جائزہ
- ❖ حجازی و عراقی مکاتب حدیث کا ایک دوسرے سے اخذ و استفادہ
- ❖ حجاز میں رائے و قیاس کی کثرت اور اس کے استعمال کے شواہد
- ❖ حجازی و عراقی مکاتب کی اولین کتب فقہیہ کا رائے و اجتہاد کے حوالے سے موازنہ
- ❖ اہل حدیث اور اہل رائے کی اصطلاحات کے مختلف معانیم اور ان کا ارتقاًی جائزہ

تعارف

عصر حاضر میں فقہ اسلامی کی مرحلہ وار، مربوط اور مرتب تاریخ پر قابل قدر علمی کام ہوا ہے اور خاص طور پر عالم عرب سے فقہ اسلامی اور مذاہب فقهیہ کے تعارف و تاریخ پر مشتمل انتہائی اہم کتب سامنے آئی ہیں۔ فقہ اسلامی کی تجدید، احیاء اور نت نئے مسائل میں مختلف مکاتب فکر سے اخذ و استفادے کو آسان بنانے میں ان کتب کا بڑا اہم اور بنیادی کردار ہے۔ ان کتب کی افادیت اور اہمیت اپنی جگہ، لیکن ان میں تاریخی حوالے سے مختلف عوامل کی بنیاد پر بعض تسامحات بھی سامنے آئے ہیں اور بلا تحقیق نقل در نقل کی وجہ سے وہ تسامحات کافی مشہور ہوئے۔ زیر نظر مقابلے میں ان تسامحات میں ایک اہم تاریخی فروگزاشت پر کچھ معروضات پیش کرنے کی کوشش کی جائے گی۔

سابقہ علمی کام

اس موضوع سے متعلق مختلف پہلوؤں کے جائزے پر مندرجہ ذیل علمی کام کی طرف رجوع کیا جاسکتا

ہے۔

- ۱- مدرسة الحديث في الكوفة، شرف محمود
- ۲- عصر التابعين، عبد المنعم الهاشمي
- ۳- الاتجاهات الفقهية عند أصحاب الحديث في القرن الثالث المجري، عبد الجبار محمود
- ۴- مجلة جامعة الملك سعود میں حمید ان بن عبد اللہ بن محمد الحمید ان کے بعض مقالات
- ۵- الرأي وأثره في الفقه الإسلامي، ادريس جعه
- ۶- مشهور فقيه خليفة باكر الحسن کی گروں قدر کتاب الاجتهاد بالرأي في مدرسة الحجاز الفقهية.
- ۷- ابو بکر اسماعیل محمد میتاکی کتاب الرأي وأثره في مدرسة المدينة.

فقہ اسلامی کی تاریخ پر مشتمل اکثر کتب میں دور تابعین میں اہل حدیث اور اہل رائے کے نام سے فہما کے دو بڑے گروہ بنائے گئے ہیں، اہل عراق کو اہل رائے کا سر خلیل قرار دیا گیا ہے، جب کہ اہل حدیث کی جائے نشوونما خطہ حجاز کو شہر ایا گیا ہے۔ ان دونوں منابع اور مکاتب فکر میں اساسی و بنیادی فرق اس بات کو قرار دیا گیا ہے کہ اہل رائے نصوص میں تغییل اور غیر منصوص مسائل میں قیاس و اجتہاد پر زور دیتے تھے، جب کہ اہل حدیث کا

بنیادی و صفت نصوص کی بغیر علت تلاش کیے پہروی کرنا اور غیر منصوص مسائل میں حتی الامکان اجتہاد اور قیاس سے اپنے آپ کو دور رکھنا تھا۔ منجع کے اس اختلاف کے اسباب اور عوامل پر بھی معاصر کتب میں گفتگو کی گئی ہے۔ چنانچہ فقہ اسلامی کی تاریخ کی جدید اسلوب میں داغ بیل ڈالنے والے معروف مورخ شیخ حضری بک اپنی ماہیہ ناز کتاب تاریخ التشريع الإسلامی میں لکھتے ہیں:

وجد بذلك أهل حدیث و أهل رأی، الأولون یقنوں عند ظواهر النصوص بدون بحث في عللها و قلما یفتون برأي، والأخرؤن ییحثون عن علل الأحكام وربط المسائل بعضها بعض و لا يجمون عن الرأي، إذا لم يكن عندهم أثر ، وكان أكثر اهل الحجاز أهل حدیث وأكثر أهل العراق أهل الرأي.^(۱)

ان اسباب کی بنیا پر اہل حدیث اور اہل رائے وجود میں آئے، اہل حدیث نصوص میں علتیں نکالے بغیر ان نصوص کے ظاہری مفہوم پر ٹھہر تے اور (نص نہ ہونے کی صورت میں) قیاس سے بہت کم فتوی دیتے۔ جب کہ اہل رائے ادکام کی علتوں کو تلاش کرتے تھے اور غیر منصوص مسائل کو ان معلوم بالعلم مسائل کے ساتھ (قیاس کے ذریعے) جوڑتے تھے، نص نہ ہونے کی صورت میں قیاس و اجتہاد سے کسی قسم کی کثارہ کشی اختیار نہ کرتے تھے۔ اہل حجاز کے اکثر فقهاء اہل حدیث منجع اور عراقی فقہاء اہل رائے کے منجع پر تھے۔

شیخ حضری بک کی طرح مذکورہ نظریہ علامہ جوی نے الفکر السامی فی تاریخ الفقه الإسلامی^(۲) میں، شیخ مناع القطان نے تاریخ التشريع الإسلامی میں^(۳) صالح الفرفور نے تاریخ الفقه الإسلامی^(۴) میں، عبد الوہاب خلاف نے خلاصة تاریخ التشريع الإسلامی^(۵) میں، عبد الکریم زیدان نے المدخل إلى دراسة الشريعة الإسلامية^(۶) میں، شیخ ابو زہرہ مرحوم نے محاضرات فی تاریخ المذاہب

- ۱- محمد الحضری بک، تاریخ التشريع الإسلامی (بیروت: دارالفکر، ۱۳۸۷ھ)، ۱۲۰۔
- ۲- محمد بن الحسن الحجوی الشعابی، الفکر السامی فی تاریخ الفقة الإسلامی (رباط: إدارۃ المعارف، ۱۳۲۵ء)، ۲: ۲۰۰۔
- ۳- مناع القطان، تاریخ التشريع الإسلامی (ریاض: مکتبۃ المعارف للنشر والتوزیع)، ۲۸۹۔
- ۴- صالح عبد اللطیف الفرفور، تاریخ الفقه الإسلامی (بیروت: دار ابن کثیر ۱۳۱۶ھ)، ۳۳۔
- ۵- عبد الوہاب خلاف، خلاصة التشريع الإسلامی (بیروت: دارالقلم)، ۷۵۔
- ۶- عبد الکریم زیدان، المدخل إلى دراسة الشريعة الإسلامية (مصر: دارعمر بن خطاب، ۱۳۸۸ء)، ۱۳۶۔

الفقهیہ^(۷) میں اور ہندوستان کے مشہور عالم مولانا ارسلان رحمانی نے فقہ اسلامی تعارف و تاریخ^(۸) میں بیان کیا ہے۔ مذکورہ حضرات سے پہلے اہل رائے اور اہل حدیث کی تقسیم شہرتانی نے الملل و النحل^(۹) میں، ابن خلدون نے الشہرتانی کی پیروی کرتے ہوئے تاریخ ابن خلدون^(۱۰) میں اور امام شاہ ولی اللہ نے الإنصال فی بیان اسباب الاختلاف^(۱۱) میں اپنے پیش رو حضرات کی تقلید میں اختیار کی ہے، البتہ ہر سہ حضرات نے بغایت اختصار اس بات کو بیان کیا ہے، لیکن معاصر مورخین نے اسباب و عوامل کے تناظر میں تفصیلاً اس نظریے پر خامہ فرسائی کی ہے۔

اہل حدیث اور اہل رائے کی تقسیم کے اسباب و عوامل کا ناقدانہ جائزہ

اب ہم ان حضرات کے بیان کردہ اسباب و عوامل پر ایک ناقدانہ نظر ڈالتے ہیں:

- بنیادی طور پر اس سلسلے میں تین اسباب بیان کیے جاتے ہیں:
- فقهاء صحابہ کی منسج اجتہاد و قیاس کے اعتبار سے تقسیم
- عراق میں احادیث و روایات کی تقلیل اور حجاز میں کثرت
- عراق میں اجتہاد و رائے کی کثرت اور حجاز میں تقلیل

سبب اول

فقہاء صحابہ کی منسج اجتہاد و قیاس کے اعتبار سے تقسیم

مذکورہ تقسیم کے قائلین کی نظر میں اس تقسیم کا سب سے بڑا اور بنیادی سبب یہ تھا کہ خود صحابہ کرام کے منسج اجتہاد میں اختلاف تھا، بعض صحابہ کرام رائے، قیاس اور اجتہاد سے حتی الامکان اپنے آپ کو مچاتے تھے اور صرف نصوص کے ظاہری مفہوم پر اتفاق فرماتے، جب کہ دوسری طرف ایسے صحابہ بھی تھے جن پر احکام کی علتیں

- ۷- محمد شیخ ابو زہرہ، محاضرات فی تاریخ المذاہب الفقهیہ (مصر: مطبعة المدنی)، ۲: ۷۷-۸۵
- ۸- خالد سیف اللہ رحمانی، فقہ اسلامی (یوپی: کتب خانہ نیجیہ دیوبند)، ۸۳-
- ۹- محمد بن عبد الکریم شہرتانی، الملل و النحل (بیروت: دار المعرفة)، ۱: ۲۲۳-
- ۱۰- عبد الرحمن ابن خلدون، تاریخ ابن خلدون (بیروت: دار الفکر، ۱۳۳۱)، ۱: ۵۶۲-
- ۱۱- شاہ ولی اللہ دہلوی، الإنصال فی بیان اسباب الاختلاف (بیروت: دار النفائس، ۱۳۰۶)، ۱: ۳۶-

بُتَانَے کا ذوق غالب تھا اور غیر منصوص مسائل میں و سعت کے ساتھ اجتہاد و قیاس سے کام لیتے اور اسی کے اثرات فقہاء تابعین تک پہنچے اور یوں فقہاء کے دو بڑے گروہ اور قیاس و اجتہاد کے دو بڑے منائج سامنے آئے۔ رمضان علی سید اپنی کتاب المدخل للدراسة الفقه الإسلامية میں لکھتے ہیں: ”تأثِرُهُمْ بِطُرِيقَةِ شِيوخِهِمْ كَثِيرٌ بَنْ ثَابِتٍ وَابْنِ عُمَرَ وَابْنِ عَبَّاسٍ إِذَا كَانَ هُؤُلَاءِ يَتَمَسَّكُونَ بِالْأَحَادِيثِ وَيَخْافُونَ مِنْ استعمال الرأي تورعاً وَاحْتِياطاً لِدِينِهِمْ۔“^(۱۲) (اہل مدینہ اپنے شیوخ کے طریقے سے متاثر تھے، جیسے زید بن ثابت رضی اللہ عنہ، حضرت ابن عمر رضی اللہ عنہ اور حضرت ابن عباس رضی اللہ عنہ، کیوں کہ یہ لوگ احادیث سے تمک کرتے تھے اور رائے و قیاس کے استعمال سے تقوی اور دین داری کی وجہ سے ڈرتے تھے۔)

اس سبب کے بارے میں چند گزارشات

۱۔ دور تابعین میں اگرچہ صحابہ نے خاص خاص شہروں میں مند تدریس سنچالے، لیکن اس کا یہ مطلب ہرگز نہیں ہے کہ جس شہر میں جس صحابی نے ڈیرے ڈال دیے، صرف اسی شہر کے مکین ہی ان سے استفادہ کرتے، بلکہ اس وقت تو طلب علم کے لیے مختلف شہروں میں سفر کا رواج عروج پر تھا، تشگان علم در در کی خاک چھانتے، اور جس شہر کے بارے میں کسی صاحب علم کے بارے میں سنتے تو اسی کی طرف کوچ کر جاتے، چنانچہ مدینہ کے معروف تابعین کا سلسلہ تلمذ جس طرح مدینہ میں مکین صحابہ، حضرت زید بن ثابت رضی اللہ عنہ، حضرت عبد اللہ بن عمر رضی اللہ عنہ، حضرت ابن عباس رضی اللہ عنہ، حضرت ابو ہریرہ رضی اللہ عنہ اور حضرت عائشہ رضی اللہ عنہ تک پہنچتا ہے، اسی طرح ملک عراق و شام کے اکابر تابعین نے بھی مدینہ کی ان درس گاہوں سے کسب فیض کیا، یہی وجہ ہے کہ عراق کے معروف فقہاء بن قیم رحمۃ اللہ علیہ، مسروق بن الاجدع رحمۃ اللہ علیہ، اسود بن یزید رحمۃ اللہ علیہ، عامر بن شراحیل الشعیبی رحمۃ اللہ علیہ اور دیگر تابعین کے اساتذہ میں حضرت زید رضی اللہ عنہ، حضرت عائشہ رضی اللہ عنہ اور حضرت ابن عمر رضی اللہ عنہ کے نام سرفہرست ہیں۔ اسی طرح مدینہ کے بعض تابعین کا دیگر امصار کے صحابہ سے کسب فیض معروف بات ہے، ابن حزم اپنی کتاب الأحكام میں لکھتے ہیں:

و هكذا صحت الآثار بنقل التابعين منسائر الأمصار عن أهل المدينة و بنقل التابعين من أهل المدينة و من بعدهم عن أهل الأمصار فقد صح布 علقة و مسروق عمر و عثمان و عائشة أم المؤمنين و اختصوا بهم و أكثروا الأخذ منهم۔^(۱۲)

اسی طرح معروف شہروں کے تابعین کا مدینہ والوں سے روایات لینے کے بارے میں صحیح آثار موجود ہیں، اور ایسے ہی مدینہ کے تابعین اور تبع تابعین کا دیگر اہل بلاد سے استفادہ کرنے کے بارے میں بھی روایات موجود ہیں۔ یہ بات ثابت ہے کہ (کوفہ کے اکابر تابعین جیسے) علقة اور مسروق نے (مدینہ کے اکابر صحابہ) حضرت عمر رضی اللہ عنہ، حضرت عثمان رضی اللہ عنہ اور حضرت عائشہ رضی اللہ عنہا کی صحبت اختیار کی، ان سے خصوصیت سے استفادہ کیا اور ان سے بہت ساری چیزیں حاصل کیں۔

جب یہ بات ثابت ہو گئی کہ مدینہ میں مقیم صحابہ سے ہر شہر خصوصاً اہل کوفہ کے اکابر تابعین نے خوب استفادہ کیا ہے، تو اس صورت میں یہ کہنا کسی صورت درست نہیں بنتا کہ مدینہ والوں کے مننج میں ان کے اساتذہ صحابہ کا اثر تھا۔ اگر معاصر حضرات کامنڈ کورہ نظریہ مان لیا جائے تو ایک معقول سوال اس موقع پر ذہن میں آتا ہے کہ انھی اساتذہ سے تو کوفہ کے تابعین نے بھی استفادہ کیا تو ان پر راء کی تقلیل اور اجتہاد و قیاس سے کنارہ کشی کا اثر کیوں نہیں پڑا؟ ایک ہی طرح کے اساتذہ سے حصول علم کے بعد مننج میں فرق کی نسبت اساتذہ کی طرف کرنا علمی حوالے سے کوئی مضبوط بات نہیں ہے۔ اسی طرح حضرت عبد اللہ بن مسعود رضی اللہ عنہ جو متفقہ طور پر اجتہاد و قیاس کی کثرت کے حوالے سے معروف ہیں، ان کے تلامذہ میں صرف اہل کوفہ نہیں تھے، بلکہ مدینہ، شام اور بصرہ کے اکابر تابعین نے ان سے استفادہ کیا۔

۲۔ مدینہ میں مقیم صحابہ خصوصاً حضرت زید بن ثابت رضی اللہ عنہ، حضرت ابن عمر رضی اللہ عنہ، حضرت ابن عباس رضی اللہ عنہ اور حضرت عائشہ رضی اللہ عنہا کے بارے میں بات کرنا کہ وہ راء و اجتہاد سے احتیاط کرتے تھے اور نصوص کے ظاہری مفہوم پر ہی اکتفا کرتے تھے، محل نظر ہے۔ ان صحابہ کرام کی فقہی آراء سے کتب احادیث بھری پڑی ہیں، اور خلقوصیت کے ساتھ بہ کثرت ایسی روایات موجود ہیں، جن میں ان حضرات نے غیر منصوص مسائل میں قیاس و اجتہاد سے کام لیا اور بعض واقعات میں ان حضرات کا اجتہاد نصوص میں تقلیل پر بھی مبنی ہوتا ہے۔ ان میں سے بعض صحابہ کرام کی فقہی آراء پر باقاعدہ ضخیم موسوعات بھی تیار ہو چکے ہیں۔^(۱۳) ابن قیم نے إعلام الموقعين میں ان صحابہ کی فہرست دی ہے، جن سے بہ کثرت فتاویٰ منتقل ہیں، ان میں مدینہ میں مقیم یہ چاروں صحابہ

-۱۲۔ ابو محمد علی بن احمد ابن حزم، الاحکام فی أصول الاحکام (بیروت: دارالآفاق)، ۲: ۲۱۰۔

-۱۳۔ خاص طور پر معروف شامی محقق محمد رواس قلعہ جی مرحوم کے تیار کردہ خلقاے راشدین سمیت متعدد معروف صحابہ کرام اور تابعین کی فقہی آراء پر مشتمل موسوعات۔

سرفہرست ہیں، چنانچہ لکھتے ہیں: ”وَكَانَ الْمَكْثُورُونَ مِنْهُمْ سَبْعَةٌ، عُمَرُ بْنُ الْخَطَّابِ، وَعَلِيُّ بْنُ أَبِي طَالِبٍ، وَعَبْدُ اللَّهِ بْنَ مُسْعُودٍ، وَعَائِشَةُ أُمِّ الْمُؤْمِنِينَ، وَزَيْدُ بْنَ ثَابَتَ، وَعَبْدُ اللَّهِ بْنَ عَبَّاسٍ، وَعَبْدُ اللَّهِ بْنَ عُمَرَ۔“^(۱۵) (صحابہ میں وہ حضرات جن سے سب سے زیادہ فتاوی مقول ہیں، وہ سات حضرات ہیں: حضرت عمر، حضرت علی، حضرت عبد اللہ بن مسعود، حضرت عائشہ، حضرت زید بن ثابت، حضرت عبد اللہ بن عباس اور حضرت عبد اللہ بن عمر۔^(۱۶))

فوتوے میں قیاس و اجتہاد کا استعمال ایک لازمی امر ہے۔ اگر یہ مفروضہ مان لیا جائے کہ **صحابہ کرام اجتہاد و قیاس سے بچتے تھے تو فتاوی کی مقدار میں وہ حضرت ابن مسعود اور حضرت علی کے درجے تک کیسے پہنچے، جن کے بارے میں اتفاق ہے کہ بہ کثرت اجتہاد و قیاس سے کام لیتے تھے۔**

اس کے علاوہ ان حضرات نے ایسے موقع پر بھی تعلیل سے کام لیتے ہوئے اجتہاد کیا، جن میں ان کا اجتہاد نص کے ظاہری مفہوم کے معارض ہوتا، چنانچہ حضرت عائشہ رضی اللہ عنہا کا عورتوں کے مساجد میں آنے سے متعلق اجتہاد معروف و مشہور ہے کہ نبی پاک ﷺ کی صریح حدیث کے ہوتے ہوئے انہوں نے عورتوں کے مسجد جانے پر نکیر فرمائی تھی، حالاں کہ حدیث میں ان کو مسجد میں آنے کی صریح اجازت دی گئی تھی، لیکن حضرت عائشہ رضی اللہ عنہا کا فتوی یہ تھا کہ یہ اجازت خاص شرائط کے ساتھ مشروط ہے، گویا تعلیل کے ذریعے نص کا عام مفہوم خاص محل پر محمول کیا۔^(۱۷) اسی طرح حضرت ابن عباس رضی اللہ عنہ کا معارضہ کتب احادیث میں مقول ہے، کہ جب حضرت ابو ہریرہ رضی اللہ عنہ نے یہ حدیث بیان کی کہ آگ پر کی ہوئی چیز سے وضو ٹوٹ جاتا ہے، تو آپ نے فرمایا کہ اگر میں گرم پانی سے وضو کروں تو میرے وضو کا کیا حکم ہو گا؟ جس پر حضرت ابو ہریرہ رضی اللہ عنہ نے ناراض ہوتے ہوئے فرمایا: ”یا ابن أخي إذا سمعت حدیثاً عن رسول الله صلى الله عليه وسلم فلا تضرب له مثلاً۔“^(۱۸) (اے بھتیجے! جب نبی پاک ﷺ کی حدیث آجائے تو اس کے لیے (معارضہ کے طور پر) عقلی مثالیں نہ دیا کرو۔)

-۱۵ ابو عبد اللہ محمد بن ابی بکر ابن قیم الجوزی، إعلام الموقعين (ریاض: دار ابن الجوزی، ۱۴۲۳ھ)، ۲: ۱۸۔

-۱۶ محمد بن اساعیل البخاری، صحيح البخاری (بیرود: دارالکتب العلمیہ، ۱۴۳۰ھ)، ۲: ۲۰۷، رقم ۸۲۹۔

-۱۷ ابو عیسیٰ محمد بن عیسیٰ الترمذی، سنن الترمذی، أبواب الطهارة: باب الوضوء ماغیرت النار (مصر: مصطفیٰ

البابی الحلبي، ۱۹۷۵ء)، ۷۹۔

غرض کتب احادیث میں ان حضرات کے اجتہادات اور قیاسات بہ کثرت مروی ہیں، جن میں ان حضرات نے نصوص میں تغییل سے وسیع پیانے پر کام لیا، یہی وجہ ہے کہ عصر حاضر میں ان حضرات کے فتاویٰ اور اجتہادات پر ضخیم مجددات وجود میں آچکی ہیں۔^(۱۸) ان اجتہادات کے ہوتے ہوئے یہ کہنا کہ یہ قیاس و اجتہاد سے بچتے ہیں، محل نظر ہے۔

ان حضرات کے بارے میں قیاس و اجتہاد سے کثارہ کشی کے نظریے کی بنیاد دراصل وہ روایات ہیں، جن میں ان حضرات کا اتباع سنت، نصوص پر سختی کے ساتھ جننا اور حتی الامکان فتوے کی ذمے داری سے بچنا منقول ہے، چنانچہ امام دارمی نے سنن دارمی میں باب من هاب الفتیا کے نام سے باقاعدہ ایک باب باندھا ہے، جس میں ان روایات کو ذکر کیا ہے، جن میں صحابہ و تابعین سے فتوے کے بارے میں احتیاط اور اس عظیم ذمے داری سے حتی الامکان بچنے کا ذکر ہے۔^(۱۹) لیکن اس قسم کی روایات صرف ان مدنی صحابہ سے منقول نہیں ہیں، بلکہ فتویٰ و اجتہاد کے حوالے سے معروف صحابہ جیسے حضرت ابن مسعود رضی اللہ عنہ، حضرت علی رضی اللہ عنہ اور حضرت عمر رضی اللہ عنہ سمیت اکابر تابعین سے بھی اس قسم کے اقوال مروی ہیں، چنانچہ سنن دارمی میں حضرت ابن مسعود رضی اللہ عنہ کا یہ ارشاد نقل کیا گیا ہے: ”من أفتی عن كل ما يسأل فهو مجنون.“^(۲۰) (سوال کی نوعیت سے صرف نظر کرتے ہوئے) ہر چیز کے بارے میں فتویٰ دے تو وہ مجنون ہے۔) بلکہ امام درمی نے ابن ابی شیعی سے صحابہ کافتوے کے بارے میں عمومی نظریہ یوں نقل کیا ہے: ”لقد أدركت في هذا المسجد عشرين و مائة من الأنصار... و لا يسئل عن فتیاه إلا وَذَلِكَ أَخْنَاهُ كَفَاهُ الْفَتْيَا.“^(۲۱) (میں نے انصار صحابہ میں سے ایک سو بیس اپیے اصحاب پائے ہیں، کہ جب ان میں سے کسی سے کوئی مسئلہ پوچھا جاتا، تو اس کی خواہش ہوتی کہ اس کا بھائی اس کی طرف سے اس فتویٰ میں کفایت کر لے، یعنی وہ اس کی طرف سے یہ فتویٰ دے۔)

حضرت شاہ ولی اللہ رحمۃ اللہ علیہ الانصاف میں حضرت ابن مسعود رضی اللہ عنہ کافتوے کے بارے میں احتیاط نقل کرتے ہوئے لکھتے ہیں: ”سئل عبد الله بن مسعود عن شيء، فقال: إني لأكره أن أحل لک شيء“

-۱۸۔ مثال کے طور پر شامی محقق رواس قلعہ جی کے موسوعات۔

-۱۹۔ الدارمی، نفس مصدر، ۱: ۵۰۔

-۲۰۔ نفس مصدر، ۱: ۵۹۔

-۲۱۔ نفس مصدر، ۱: ۵۹۔

حرمه اللہ علیک، او أحرم ما أحله اللہ لک۔^(۲۲) (حضرت ابن مسعود رضی اللہ عنہ سے کوئی مسئلہ پوچھا گیا تو آپ نے فرمایا کہ میں ناپسند کرتا ہوں کہ اللہ کی حرام کردہ اشیا کو تیرے لیے (اپنے فتویٰ سے) حلال کر دوں یا حلال چیزوں کو (فتاویٰ سے) تیرے اور حرام کر دوں۔) چنانچہ یہی وجہ ہے کہ محمد الدسوی مقدمہ دراسۃ الفقہ الاسلامی میں لکھتے ہیں: ”وقد وجد في كل من المدرستين من هاب الفتيا و انقضى عنها إذا لم يكن في حكمها أثر محفوظ، كما وجد في كلتيهما من جراء على الفتيا و استخدام عقله في التخريج والقياس.“^(۲۳) (ہر دو مکاتب فکر میں ایسے افراد پائے جاتے تھے، جو فتویٰ دینے سے احتیاط کیا کرتے تھے، اور خاص طور پر ان مسائل میں فتویٰ دینے سے رکتے تھے، جن میں معتقدین کے اقوال میں سے کوئی قول نہ ہو۔ اس کے بر عکس دونوں مکاتب میں وہ لوگ بھی موجود تھے، جو فتوے کے حوالے سے جرأت رکھنے والے اور مسائل کی تحریک اور ایک دوسرے پر قیاس کرتے وقت عقلی مقدمات سے کام لیتے تھے۔) لہذا جب فتوے میں احتیاط مدینہ میں مقیم صحابہ کے بجائے تمام معروف فقہاء صحابہ کا عمومی عمل تھا، خواہ کسی بھی شہر سے تعلق ہو، تو اس بنیاد پر یہ فیصلہ کیسے کیا جا سکتا ہے کہ مدینہ میں مقیم صحابہ فتویٰ و اجتہاد سے بچتے تھے اور دیگر صحابہ خاص کر عراق میں موجود صحابہ قیاس و اجتہاد سے زیادہ کام لیتے تھے؟

سبب دوم:

عراق میں احادیث کی قلت اور حجاز میں کثرت

اہل رائے اور اہل حدیث کی تقسیم کا دوسرا بڑا سبب عام طور پر یہ بیان کیا جاتا ہے کہ چوں کہ عراق میں احادیث و روایات حرمین شریفین سے دور ہونے کی وجہ سے جاز کی بہ نسبت کم تھیں، اس لیے اہل عراق اجتہاد و قیاس میں رائے پر زیادہ انحصار کرتے تھے، جب کہ دوسری طرف حجاز خصوصاً مدینہ قلب اسلام ہونے کی بنیاد پر کثیر صحابہ کا مسکن تھا، اس لیے وہاں روایات کی تعداد کافی زیادہ تھی، اور اہل مدینہ کو نصوص میں عام طور پر مسائل مل جاتے تھے، اس لیے وہ اہل عراق کی بہ نسبت رائے پر بہت کم اعتماد کرتے تھے۔ مناع القطان اہل رائے اور اہل

-۲۲ شاہ ولی اللہ، الإنصاف، ۲۶۔

-۲۳ محمد امین جابر الدسوی، مقدمہ دراسۃ الفقہ الاسلامی (ظرف: دار الثقافة، ۱۴۲۰ھ)، ۱۲۳۔

حدیث کے وجود میں اسباب کے ذیل میں لکھتے ہیں: ”کان الحدیث فی العراق قليلاً إذا ما قيس إلى ما
لدى الحجاز.“^(۲۳) (عراق میں حجاز کی بہ نسبت احادیث کم تھیں۔)

اس سبب کے بارے میں چند گزارشات پیش خدمت ہیں:

ا۔ اگر ایک لمحے کے لیے اس مفروضے کو تسلیم بھی کر لیا جائے کہ عراق میں احادیث کی قلت تھی، تو بھی
اہل راء اور اہل حدیث کی تقسیم میں یہ عامل اثر انداز نہیں ہو سکتا، اس لیے کہ دور تابعین اور تبع
تابعین میں طلب حدیث کے لیے رحلت اور اس کے لیے سفر ایک لازمی جزو سمجھا جاتا تھا، مختلف شہروں
میں علم حدیث کے لیے جانے کا رواج کچھ اس کثرت سے تھا کہ محدثین کو رحلة فی طلب الحدیث
پر باقاعدہ کتب لکھنی پڑیں، چنانچہ خطیب بغدادی صاحب کی اس موضوع پر ضخیم کتاب الرحلة فی
طلب الحدیث معروف و مشہور ہے، اس میں انھوں نے مختلف شہروں کی طرف محدثین کے اسفار
کو بیان کیا ہے۔ اور خاص طور پر مدینہ مرکز اسلام ہونے کی وجہ سے علمی اسفار کے لیے بہت معروف
تھا، یہاں تک کہ اندرس جیسے دور دراز کے علاقے سے بھی کافی کثیر تعداد میں محدثین مدینہ میں طلب
حدیث کے لیے آتے تھے، تو عراق جو اندرس کی بہ نسبت مدینہ کے کافی زیادہ قریب تھا، یہ کیسے ممکن
ہے کہ وہاں سے محدثین طلب حدیث کے لیے مدینہ کی طرف نہ گئے ہوں۔ ابن سعد نے اپنی معروف
کتاب الطبقات الکبری میں کوفہ، بصرہ اور بغداد کے ان محدثین کا مفصل تذکرہ کیا ہے، جنھوں نے
مدینہ میں حضرت عمر رضی اللہ عنہ، حضرت ابن عباس رضی اللہ عنہ، حضرت ابو ہریرہ رضی اللہ عنہ اور حضرت ابن عمر رضی اللہ عنہ سے
احادیث لی ہیں، جلد هشتم اور جلد نهم میں ان تین شہروں کے اکابر محدثین کا تذکرہ ہے، جنھوں نے مدینہ
میں مقیم صحابہ سے روایات لیں، خصوصاً حضرت عبد اللہ بن مسعود کا کوئی ایسا معروف شاگرد نہیں ہے،
جس نے حضرت عمر اور دیگر صحابہ سے روایات لینے کے لیے مدینہ کا سفر نہ کیا ہو۔^(۲۵) اس لیے اگر
عراق میں احادیث کی قلت مان بھی لی جائے تو محدثین نے مدینہ کے صحابہ کے پاس موجود روایات مدینہ
میں جا کر ان سے حاصل کیں، تو کیا اس صورت میں اہل مدینہ کی اہل عراق پر حدیث پر فوقیت کا دعویٰ

- ۲۹۰ - مناجقطان، تاریخ التشريع الإسلامي،

- ۲۵ - محمد بن سعد الزہری، طبقات ابن سعد (تالیف: مکتبۃ الحنابی، ۱۸۸-۲۶۲ھ)، ۸: ۲۶۲-۲۶۳

کیا جاستا ہے؟ بلکہ اس میں تو اہل عراق کو ایک گونہ فوکیت مل گئی کہ وہ دونوں شہروں کی روایات کے جامع تھے، کیوں کہ مدینہ کی طرف تو سفر حدیث کا رجحان تھا، لیکن اہل مدینہ کا مدینہ سے خروج بہ نسبت اور شہروں کے کم تھا۔ اس کے علاوہ امام ابو حنیفہ رحمۃ اللہ علیہ کے دو ماہی ناز شاگرد اور فقہ حنفی کے ابتدائی دو بنیادی ستون امام ابو یوسف رحمۃ اللہ علیہ اور امام محمد رحمۃ اللہ علیہ کا مدینہ کی طرف اخذ حدیث کے لیے سفر اور وہاں کئی سال تک مقیم رہ کر اہل مدینہ کی روایات کو جمع کرنے کا عمل معروف ہے۔ ان اساب کی بنا پر دکتور شرف محمود اپنے ضخیم مقالے مدرسۃ الحدیث فی الكوفۃ میں لکھتے ہیں: ”فقد كان به المدینة اهم المراكز العلمية التي ساهمت في تأسيس المدرسة الحدیثیة فی الكوفۃ.“^(۲۱) (یقیناً مدینہ تمام مراکز علمیہ سے اہم ترین مرکز تھا، جس کا کوفہ میں مکتب حدیث کی تشكیل میں بنیادی کردار تھا۔)

۲۔ عراق میں قلت حدیث کا دعویٰ علم حدیث کی تاریخ کی رو سے ایک نہایت کم زور اور بے بنیاد دعویٰ ہے۔ اس وقت کے مراکز علمیہ میں کوفہ، بصرہ اور بغداد اہم ترین مراکز سمجھے جاتے تھے، اور کوئی ایسا قابل ذکر محدث نہیں ملتا، جس نے عراقي درس گاہوں سے فیض حاصل نہ کیا ہو، حدیث کی معروف کتب کے مصنفین میں سے تقریباً ہر ایک نے طلب حدیث کے لیے عراق خصوصاً کوفہ کا سفر کیا، امام بخاری رحمۃ اللہ علیہ نے بخارا سے، امام نسائی رحمۃ اللہ علیہ نے خراسان سے، امام ابو داود رحمۃ اللہ علیہ نے سجستان سے، امام ترمذی رحمۃ اللہ علیہ نے ترمذ سے، امام ابن خزیمہ رحمۃ اللہ علیہ نے نیشاپور سے، متدرک حاکم کے مصنف نے امام حاکم نے نیشاپور سے اور دیگر دور دراز کے محدثین نے طلب حدیث کے لیے عراق کا سفر کیا۔^(۲۲) اس کے علاوہ خود عراق سے علم حدیث کے وہ آفتاب طلوع ہوئے، جن کی علمی چمک سے اب تک علم حدیث جگہ کارہا ہے۔ عبد الرحمن بن مهدی، محمد بن سیرین، یحییٰ بن سعید القطان، ابو داود الطیالسی، امام احمد بن حنبل، خطیب بغدادی، امام دارقطنی، یحییٰ بن معین، عامر الشعیبی، ابو اسحاق السبیبی، امام اعشن، مسعود بن کدام، منصور بن المعتز، سفیان ثوری، سفیان بن عیینہ و کعب بن الجراح، یحییٰ بن آدم، ابو بکر بن ابی شیبہ، سعید بن جبیر، اور علم حدیث کے دیگر روشن ماہتاب عراقي درس گاہوں سے ہی

-۲۶۔ شرف محمود محمود سلمان، مدرسۃ الحدیث فی الكوفۃ (مصر: جامعۃ الأزهر)، ۳۰۳۔

-۲۷۔ نفس مرچ، ۳۱۱ - ۳۲۸۔

طلوع ہوئے۔^(۲۸) یہ وہ حضرات ہیں، جن کے تذکرے کے بغیر علم حدیث کی تاریخ ناکمل سمجھی جاتی ہے۔ نمونے کے طور پر چند معروف نام پیش کیے گئے، ورنہ طبقات الكبری کی دو جلدیں صرف عراقی حفاظات و محدثین کے تذکرے پر مشتمل ہیں، جس سے عراق میں حدیث و محدثین کی کثرت کا اندازہ لگایا جاسکتا ہے۔

جن محدثین نے طلب حدیث کے لیے عراق کا سفر کیا، ان کے تاثرات سے یہ اندازہ ہوتا ہے کہ حدیث و محدثین کی کثرت اور علمی درس گاہوں کی بہتائیں میں عراق کے تین بڑے شہروں، کوفہ، بصرہ اور بغداد کا ثانی نہیں تھا، چنانچہ سرتاج محدثین امام بخاری اپنے علمی اسفار گنوائے ہوئے فرماتے ہیں: ”دخلت إلى الشام ومصر والجزيرة مرتين، وإلى البصرة أربع مرات، وأقمت بالحجاز ستة أعوام، ولا أحيى كم دخلت كوفة وبغداد مع المحدثين.“^(۲۹) (میں طلب حدیث کے لیے شام، مصر اور جزیرہ مرتین میں دو مرتبہ گیا، بصرہ کا چار مرتبہ چکر لگایا، جب کہ حجاز میں پچھے سال مقیم رہا، لیکن میں شمار نہیں کر سکتا کہ محدثین کے ساتھ کتنی بار بغداد اور کوفہ گیا۔)

قاۃلہ محدثین کے اس عظیم سالار کے اس فرمان سے کوفہ و بغداد کی حدیث کے حوالے سے شہرت اور اہمیت کا اندازہ لگایا جاسکتا ہے۔ نیز محدثین کا لفظ بتارہ ہے کہ بغداد و کوفہ کی علمی درس گاہوں سے کب فیض میں امام بخاری رحمۃ اللہ علیہ نہیں تھے، بلکہ اطراف عالم کے محدثین کے قافلے درقاۃلہ ان علمی مراکز سے علم کی پیاس بھانے کے لیے بار بار چکر لگاتے رہے۔

امام ابو داؤد کے صاحب زادے عبد اللہ بن سلیمان بن الاشعث فرماتے ہیں: ”دخلت الكوفة وأكثرب عن أبي سعيد الأشجع ألف حديث فلما كان الشهر حصل معي ثلاثين ألف حديث.“^(۳۰) (میں کوفہ گیا اور ہر روز ابو سعید سے ایک ہزار حدیثیں پڑھ کر لکھتا تھا، اس کا نتیجہ یہ

- ۲۸ - نفس مرجع، ۱۷۰-۲۳۸۔

- ۲۹ - ابن حجر احمد بن علی العسقلانی، فتح الباری (المکتبۃ السلفیۃ)، ۱: ۳۷۸۔

- ۳۰ - حافظ ابو کبر احمد بن علی البغدادی، تاریخ بغداد (بیروت: دار الغرب الاسلامی، ۱۴۲۲ھ)، ۱: ۱۳۸۔

ہوا کہ مہینے کے آخر میں میرے پاس تیس ہزار احادیث کا مجموعہ تیار ہو گیا۔) امام ابو داؤد کے باکمال صاحب زادے کے اس قول سے اندازہ لگا جاسکتا ہے کہ جب صرف ایک محدث کے پاس روایات کی کثرت اتنی تھی کہ ایک مہینے میں ان سے تیس ہزار احادیث حاصل کیں، تو عراق کے بقیہ حفاظ حدیث کی حدیث دانی کا کیا عالم ہو گا۔ امام انس بن سیرین کوفہ میں حدیث کی کثرت بیان کرتے ہوئے فرماتے ہیں: ”أتیت الكوفة فرأيت فيها أربعة آلاف يطلبون الحديث و أربع مائة قد فقهوا.“^(۳۱) (میں کوفہ آیا تو دیکھا کہ چار ہزار طالبین حدیث علم حدیث کی تحصیل میں مُحضروف تھے اور چار سو مکمل فقیہ بن چکے تھے۔)

اسی طرح معروف محدث عفان بن مسلم فرماتے ہیں: ”فقدمنا ألف حديث^(۳۲) الكوفة فأقمنا أربعة أشهر، ولو أردنا أن نكتب ألف مائة حديث لكتبنا بها، فما كتبنا إلا خمسين۔“ (ہم کوفہ آئے، اور وہاں چار مہینے قیام کیا، اگر ہم چاہتے تو اس مدت میں ایک لاکھ احادیث لکھ سکتے تھے، لیکن ہم نے اس عرصے میں پچاس ہزار روایات لکھیں۔) اگر عراق کے صرف ایک خطے میں چار ماہ کی قلیل مدت میں طالبین حدیث ایک لاکھ تک روایات جمع کر سکتے تھے تو بقیہ خطوط کو ملانے سے اندازہ لگایا جاسکتا ہے کہ روایات و احادیث کی کثرت کا کیا عالم ہو گا؟ کیا معروف محدثین کے ان بیانات کے بعد یہ دعویٰ کرنا صحیح ہو گا کہ عراق میں احادیث کی قلت تھی؟ عجیب بات ہے کہ عراق میں قلت حدیث کے مدعا حضرات نے اپنے اس دعوے پر دور تابعین و تبع تابعین کے کسی قابل ذکر محدث کا قول ذکر نہیں کیا ہے۔

معاصر تحریرات میں عراق میں قلت حدیث کی وجوہات میں سے ایک وجہ یہ بھی بیان کی گئی ہے کہ عراق مرکز اسلام یعنی حریم شریفین سے دور تھا، اس لیے وہاں حدیث و روایات کافی کم تعداد میں تھیں، حالاں کہ تاریخی طور پر یہ بات مسلم ہے صحابہ کی ایک کثیر تعداد نے عراق خصوصاً کوفہ کو مسکن بنایا، کیوں کہ کوفہ شہر کو چھاؤنی کے طور پر حضرت عمر بن الخطاب نے بڑے اہتمام سے آباد کیا تھا، حضرت

۳۱- قاضی حسن بن عبد الرحمن الرامہر مزدی، المحدث الفاصل بین الراوی و الواقعی (بیروت: دارلفکر، ۱۹۷۹ھ)،

-۵۶۰-

۳۲- نفس مرجع، ۵۲۶۔

عمر رضي الله عنه کے اس اہتمام اور دل چپی کا نتیجہ تھا کہ اکابر صحابہ جو ق در جو ق عراق منتقل ہوتے گئے، خلافت مرتضوی کے زمانے میں جب کوفہ مملکت اسلام کا دارالحکومت بنا، اور کوفہ میں باب مدینۃ العلم حضرت علی رضي الله عنه نے دربار خلافت سجا یا تو دارالحکومت ہونے کی بنابر حریم شریفین اور دیگر خطوط سے ایک خلق کثیر نے کوفہ میں سکونت اختیار کی۔ چنانچہ محدثین کی تصریحات کے مطابق کوفہ میں ۷۰ بدربی صحابہ، سات سو بیعت رضوان میں شریک ہونے والے اصحاب اور مجموعی طور پر تقریباً پندرہ سو صحابہ نے کوفہ کو اپنا مسکن بنایا،^(۲۲) صحابہ کے بعد تابعین اور تبع تابعین کی تعداد تو اس سے کہیں زیادہ بن جاتی ہے۔ اگر اس کے ساتھ عراق کے دو سے قابل ذکر شہروں میں لکھیں صحابہ و تابعین کو شمار کر لیا جائے تو بلاشبہ یہ تعداد ہزاروں تک پہنچ جاتی ہے۔ چنانچہ شرف محمود محمد سلمان لکھتے ہیں: ”نزل الكوفة عدد كبير جدا من الصحابة، فقد كان جيش سعد بن أبي وقاص أربعين ألفا، وهم الذين سكنوا الكوفة أول ما أسست ، ولا شك أن آلافا منه هؤلاء كانوا من الصحابة.“^(۲۳) (کوفہ میں بہت بڑی تعداد میں صحابہ نے اقامت اختیار کی، کوفہ کی تاسیس کے وقت حضرت سعد بن ابی وقاص کے جس لشکرنے سب سے پہلے یہاں سکونت اختیار کی تھی، اس لشکر کی تعداد چالیس ہزار تھی، بلاشبہ اس لشکر میں صحابہ ہزاروں کی تعداد میں تھے۔) اور یہ بات توثیقی ہے کہ صحابہ کے سواباتی سب تابعین یا تبع تابعین تھے۔ ہزاروں کی تعداد میں صحابہ و تابعین کا عراق کو مسکن بنانے کے بعد عراق میں قلت حدیث کے دعوے کی علمی و تاریخی حیثیت اہل علم پر مخفی نہیں ہے، چنانچہ ان وجوہات کی بنابر مصطفیٰ احمد الزرقا لکھتے ہیں: ”وهذه الحقيقة تتنافى مع ظن قلة الحديث في العراق.“^(۲۴) (یہ حقیقت (عراق میں صحابہ کی کثرت) عراق میں قلت حدیث کے دعوی کے منافی ہے۔)

- ۳۳ - محمود محمد سلمان شرف، مدرسة الحديث في الكوفة، ۷۲۔

- ۳۴ - نسخ مرجع۔

- ۳۵ - مصطفیٰ احمد الزرقا، الفقه الإسلامي و مدارسه (بیروت: الدار الشامیہ، ۱۴۱۶ھ)، ۵۹۔

ایک تاریخی اشکال اور اس کا جواب

اس موقع پر ایک تاریخی اشکال کا ذکر کرنا مناسب معلوم ہوتا ہے کہ مور خین کی تصریحات کے مطابق عراق میں صحابہ کی کثیر تعداد نے سکونت اختیار کی، لیکن تواریخ اور خاص طور پر کتب رجال میں ان صحابہ کے ناموں کی اگر تحقیق کر لی جائے تو چند سو سے زیادہ نہیں ملتے، چنانچہ اس حوالے سے شرف محمود سیمان نے مدرسة الحدیث فی الكوفة میں متعدد کتب رجال سے صرف تقریباً تین سو بیس (۳۲۰) کے قریب نام اکھٹے کیے، اگر بغداد و بصرہ کو ساتھ شامل کر لیا جائے تو ہزار سے زیادہ یہ تعداد نہیں بنتی، تو صرف چند سو ناموں کی موجودگی میں یہ دعویٰ کرنا کہ عراق میں مقیم صحابہ کی تعداد کافی زیادہ تھی، محل نظر ہے۔ اس اشکال کا جواب یہ ہے کہ محمد شین و مور خین کا اس بات پر اتفاق ہے کہ صحابہ کی تعداد ایک لاکھ سے زائد تھی، لیکن صحابہ کے حالات پر مشتمل سب سے ضخیم کتاب الإصابة میں موجود تراجم کی تعداد تقریباً بارہ ہزار دو سو تانوے ہیں، باقی کتب کے اضافی تراجم کو شامل بھی کر لیا جائے تو پندرہ ہزار سے زائد تعداد نہیں بنتی، نیز ان کتب میں بھی صحابہ کی ایک بڑی تعداد کے بلاد، سکونت و دفن کا ذکر موجود نہیں ہے۔ ان عوامل کی بنیاد پر عراق میں موجود صحابہ کے نام زیادہ نہیں ملتے، اس لیے اس سے یہ نتیجہ اخذ کرنا، کہ واقع میں شاید تعداد اس کے قریب قریب ہو، درست نہیں ہے۔ یہی وجہ ہے کہ محمد شین ان محدود ناموں کے باوجود عراق میں موجود صحابہ کی تعداد اس سے کہیں زیادہ ذکر کرتے ہیں، جیسا کہ اس کی تفصیل پیچھے ذکر ہو چکی ہے، لہذا مخفی ناموں کی بنیاد پر فیصلہ نہیں کیا جا سکتا کہ فلاں شہر میں سکونت اختیار کرنے والے صحابہ کی تعداد حقیقت میں بھی مذکورہ ناموں کے قریب قریب ہو گی، کیوں کہ اس طرح سے تو خود صحابہ کی مجموعی تعداد صرف چند ہزار رہ جاتی ہے، جب کہ تمام مور خین و محمد شین کا اتفاق ہے، کہ کم از کم ایک لاکھ تک تو تعداد ضرور پہنچتی ہے۔

تیسرا سبب:

عراق میں رائے و اجتہاد کی کثرت اور حجاز میں قلت

اہل رائے اور اہل حدیث کی تقسیم کا ایک اہم سبب یہ بیان کیا جاتا ہے کہ عراق میں اجتہاد اور رائے کا استعمال بہت زیادہ تھا، چنانچہ اہل عراق کثرت سے اصولوں پر تفریغ کر کے نئے مسائل کا استنباط کرتے، مسائل کو فرض کر کے اس کا حکم معلوم کرنے کی کوشش کرتے، اس کے بر عکس حجاز میں رائے و اجتہاد کی بجائے حدیث کی

تعلیم زیادہ ہوتی تھی، اہل حجاز صرف پیش آمدہ مسائل کے بارے میں رائے کا اظہار کرتے، اور بغیر ضرورت کے نہ تفریعات کرتے اور نہ مسائل کو فرض کر کے اس پر بحث کرتے، جس کا نتیجہ یہ ہوا کہ اہل عراق رائے کو زیادہ استعمال کرنے کی وجہ سے ”اہل رائے“ اور اہل حجاز ”اہل حدیث“ کے نام سے مشہور ہوئے۔ مناع القطان اہل رائے کی خصوصیات بیان کرتے ہوئے لکھتے ہیں:

کثرة تفريعهم الفروع لکثرة ما يعرض لهم من الحوادث، نظراً لحضورهم وقد ساقهم هذا إلى فرض المسائل قبل أن تقع؛ فأكثروا من ”أرأيت لو كان كذا“؟ فيسألون عن المسألة ويدعون فيها حكمها، ثم يفرعنها بقولهم: ”أرأيت لو كان كذا“؟ ويقلبونها على سائر وجوهها، الممكنة وغير الممكنة أحياناً، حتى ساهم أهل الحديث ”الأربیتون“ وتميز منهجهم بالفقه الافتراضي.^(۳۶)

اہل عراق کثرت سے تفریعات کیا کرتے تھے، کیوں کہ عراق کے ترقی یافتہ تمن کی وجہ سے وہاں حوادث کی کثرت تھی۔ حادث کی کثرت نے انھیں اس بات پر آمادہ کیا کہ وہ مسائل کو وقوع سے پہلے فرض کریں۔ لہذا جب کسی مسئلے کا حکم معلوم کرتے تو اراء یت لو کان کذا کہ کر مسئلہ شروع کرتے، اس کا حکم معلوم کرتے، پھر اس پر تفریعات اراء یت لو کان کذا کہ کر کرتے، اور اس مسئلے کے مکملہ بلکہ کبھی غیر مکملہ تمام پہلوؤں پر بحث کرتے۔ اس وجہ سے اہل الحدیث نے انھیں ”أرأيتون“ (یعنی کثرت سے ارایت کہنے والے) کا لقب دیا۔ ان کے منبع کا بنیادی امتیاز فقه کے فرض مسائل سوجنا تھا۔

جب کہ اہل حدیث کی بنیادی خصوصیت یوں بیان کی ہے: ”کراہیتهم لکثرة السؤال. وفرض المسائل، وتشعب القضايا؛ فالحكم يبني على قضية واقعية، لا على قضية مفترضة“^(۳۷) (اہل حجاز سپولیں کی کثرت، مسائل کو فرض کرنے اور فقہی قضایا کے شاخ در شاخ پہلو کالے کو ناپسند کرتے تھے، پس ان کے نزدیک حکم شرعی صرف اس مسئلے پر لگایا جاتا، جو پیش آچکا ہوتا، نہ یہ کہ محض فرضی ہو۔)

حجاز میں رائے و اجتہاد کا ایک جائزہ

حجاز خصوصاً مدینہ منورہ کے بڑے فقہاء کا جائزہ لینے سے یہ بات سامنے آئی ہے کہ وہ رائے و اجتہاد کے استعمال کے حوالے سے کسی طرح سے فقہاء عراق سے کم نہیں تھے۔ ان کی فقہی آراء، فتاویٰ اور غیر منصوص

- ۳۶ مناع القطان، تاریخ التشريع الإسلامي، ۲۹۱۔

- ۳۷ نفس مرجع، ۲۹۳۔

مسائل میں رائے و قیاس کا استعمال فقہاء عراق سے زیادہ نہ کی، ان کے برابر ضرور تھا۔ اس حوالے سے چند مثالیں پیش خدمت ہیں:

۱۔ اہل حجاز کے سر خلیل صحابہ کرام میں سے حضرت ابن عباس رضی اللہ عنہ کے بارے میں امام ابن قیم جعفر اللہ علیہ السلام لکھتے ہیں:

”كان ابن عباس من أوسع الصحابة فتيا، وقد تقدم أن فتاواه قد جمعت في عشرين سفرا.“^(۳۸) (حضرت ابن عباس رضی اللہ عنہ تمام صحابہ میں سے سب سے زیادہ کثرت سے فتویٰ دینے والے تھے، اور یہ بات گزر چکی ہے کہ حضرت ابن عباس کے فتاویٰ میں اجزاء میں جمع کیے گئے۔)

۲۔ مدینہ میں مقیم صحابہ کرام میں سے رائے اور اجتہاد کے حوالے سے حضرت عمر رضی اللہ عنہ بلاشبہ متاز ترین صحابی ہیں، حضرت عمر رضی اللہ عنہ کی فقہی آراء پر مستقل تصانیف موجود ہیں، خصوصاً امام شاہ ولی اللہ دہلوی رحمۃ اللہ علیہ نے إزالة الخفاء میں ”فقہ عمر“ کے نام سے حضرت عمر رضی اللہ عنہ کی فقہی آراء اور اجتہادات کو جمع کرنے کی کامیاب کوشش کی ہے۔ حضرت عمر رضی اللہ عنہ کے بارے میں ابو زہرہ مر حوم لکھتے ہیں: ”لأن رأي عمر فيها لا نص عليه من كتاب أو سنة الرسول كان كثيرا.“^(۳۹) (کیوں کہ غیر منصوص مسائل کے بارے میں حضرت عمر رضی اللہ عنہ کے اجتہادات کافی زیادہ ہیں۔) اسی طرح محقق محمد رواس قلعہ جی کی موسوعۃ فقه عمر بن خطاب سے بھی حضرت عمر رضی اللہ عنہ کی فقہی آراء کے تنواع اور وسعت کا اندازہ ہوتا ہے۔ حضرت عمر رضی اللہ عنہ جیسے صحابی کی موجودگی میں مدینہ منورہ میں رائے و اجتہاد کی کمی کا نظریہ تاریخی نقطہ نظر سے نہایت کم زور دعویٰ ہے۔

۳۔ معروف تابعی حضرت سعید بن المسیب رحمۃ اللہ علیہ کا لقب فتاویٰ اور اجتہاد اور رائے کی کثرت کی بنا پر ”الجري“ پڑ گیا تھا، امام ابن قیم إعلام الموقعين میں لکھتے ہیں: ”وكان سعید بن المسیب أيضاً واسع الفتيا... وكانوا يدعونه سعید بن المسیب الجريء.“^(۴۰) (حضرت سعید بن

۳۸۔ ابن قیم الجوزیہ، إعلام، ۱: ۲۸۔

۳۹۔ محمد ابو زہرہ، مالک: حیاته و عصرہ --- آراء الفقهیہ (بیروت: دار الفکر العربي)، ۱۶۳۔

۴۰۔ ابن القیم، مصدر سابق، ۱: ۲۸۔

المسیب حَذَّرَ اللَّهُ عَنْهُ کثرت سے فتوی دیا کرتے تھے، اور لوگ آپ کو سعید بن المسیب جویں فتوی کے بارے میں جرأت مند کے لقب سے پکارتے تھے۔) حضرت سعید بن المسیب حَذَّرَ اللَّهُ عَنْهُ کی فقہی آراء پر عراق سے ایک ضخیم کتاب فقه الامام سعید بن المسیب کے نام سے چھپی ہے، کتاب کے مصنف ہاشم جمیل عبد اللہ ہیں، یہ کتاب تقریباً اٹھارہ صفحات پر مشتمل ہے، اس سے سعید بن المسیب حَذَّرَ اللَّهُ عَنْهُ کی فقہی آراء و اجتہادات کی کثرت اور تنویر کا اندازہ لگایا جاسکتا ہے۔

—۴— مدینہ منورہ کے معروف فقیہ اور امام مالک حَذَّرَ اللَّهُ عَنْهُ کے استاد ربعیہ بن عبد الرحمن کا لقب رائے اور اجتہاد کی مہارت کی بنیا پر ”ربیعة الرأی“ پڑ گیا تھا۔ علامہ ذہبی تذكرة الحفاظ میں لکھتے ہیں: ”وكان إماماً حافظاً فقيهاً مجتهداً بصيراً بالرأي ولذلك يقال له: ربیعة الرأي.“^(۲۱) (آپ امام، حافظ، فقیہ اور اجتہاد میں خوب بصیرت کے حامل تھے، اسی وجہ آپ کو ربیعة الرأی کہا جاتا تھا۔)

—۵— مدینہ منور میں رائے و اجتہاد کے حوالے سے فقہاء سبعة بھی کافی شہرت کے حامل تھے، فقہاء سبعة سے مراد حضرت عروۃ بن الزبیر، حضرت سعید بن مسیب، حضرت قاسم بن محمد بن ابی بکر الصدیق، حضرت خارجہ بن زید بن ثابت، حضرت عبید اللہ بن عبد اللہ بن عتبہ، حضرت ابو بکر بن عبد الرحمن، حضرت سلیمان بن یسار حَذَّرَ اللَّهُ عَنْهُ ہیں۔

عبد اللہ بن مبارک فقہاء سبعة کے بارے میں فرماتے ہیں: ”كان فقهاء أهل المدينة الذين يصدرون عن رأيهم سبعة.“^(۲۲) (مدینہ کے وہ فقہاء جو اپنے اجتہاد اور رائے سے فیصلے صادر فرماتے تھے، سات ہیں۔) آگے ان کے طرز اجتہاد کے بارے میں فرماتے ہیں: ”وكانوا إذا جاءتهم المسألة دخلوا فيها جميعاً، فنظروا فيها، ولا يقضى القاضي حتى يرفع إليهم.“^(۲۳) (جب ان کے پاس مسئلہ آتا، سب اس مسئلے کے بارے میں اکٹھے بیٹھ کر اس میں غور و فکر کرتے، اور قاضی مسئلے کو ان کے پاس بھیجنے سے پہلے فیصلہ نہیں کرتے تھے۔)

۲۱۔ شمس الدین محمد بن احمد الذہبی، تذكرة الحفاظ (بیروت: دار لکتب العلمیة، ۱۴۱۹ھ)، ۱: ۱۱۸۔

۲۲۔ جمال الدین ابو حجاج المزرا، تہذیب الکمال فی أسماء الرجال (بیروت: مؤسسة الرسالة، ۱۴۰۸ھ)، ۱۰: ۱۵۰۔

۲۳۔ نفس مصدر۔

فقہاء سبعة کی اجتہادی آراء اور خاص طور پر امام مالک عویشۃ اللہ کی فقہی آراء کے ساتھ تقابل اور امام مالک عویشۃ اللہ کی فقہ پر فقہاء سبعة کے اثرات کے حوالے سے معاصر سطح پر مستقل کام ہوا ہے، چنانچہ شیخ ابو زہرہ مر حوم نے حیاتہ مالک میں اس مسئلے پر روشنی ڈالی ہے، اس کے علاوہ اس موضوع پر ریاض یونیورسٹی سے معروف محقق محمد مصطفیٰ الاعظی کی زیر گرافی ایک مفصل مقالہ فقهہ الفقهاء السبعة و اثرہ فی فقه الإمام مالک کے نام سے شائع ہو چکا ہے، جس میں فقہ کے جملہ ابواب میں فقہاء سبعة کی فقہی آراء پر بحث کی گئی ہے۔ اس سے مدینہ منور میں رائے اجتہاد کی دسعت کا اندازہ ہوتا ہے۔ فقة اسلامی پر فقہاء سبعة کے اثرات کے حوالے عبد الطیف الفرور لکھتے ہیں:

هؤلاء هم الفقهاء السبعة الذين كونوا المدرسة الفقهية الأولى في هذا العصر، حتى سمي باسمهم، فقبل عصر الفقهاء السبعة، وكان عمل هؤلاء الفقهاء الأولين تأسيس الفقه الإسلامي، بوضعهم الخطوط الأولى للمنهج الفقهي، وبإرسموه من الرأي والنظر.^(۲۲)
یہ وہ سات فقہاء ہیں، جنہوں نے اپنے زمانے میں اولین فقہی مکتب کی تشكیل کی۔ ان کی شہرت کی وجہ سے اس زمانے کو فقہاء سبعة کا زمانہ کہا جاتا ہے۔ ان فقہاء کا کارنامہ یہ تھا کہ انہوں نے فقہ اسلامی کی بنیادیں رکھیں، فقہی منیج کے اولین خطوط وضع کیے اور قیاس اور رائے کا نمونہ پیش کیا۔

جہاز کے فقہا صحابہ و تابعین کے بعد اگر مذہب مالکی اور شافعی کا بہ نظر غائر جائزہ لیا جائے، جن کو جہازی ہونے کی وجہ سے ”اہل الحدیث“ میں شمار کیا جاتا ہے، تو یہ بات سامنے آتی ہے کہ ان مذاہب میں بھی روز اول سے رائے اجتہاد کو کلیدی حیثیت حاصل تھی، اور رائے اجتہاد کے استعمال، نصوص میں تغییل اور فقة تقدیری کی تشكیل میں ”اہل حدیث“ کے نام سے مشہور کیے جانے والے یہ دو جہازی مذاہب فقہیہ فقہاء عراق سے بڑھ کر نہیں تو ہم پہ ضرور تھے۔ چنانچہ امام مالک کی فقہی اجتہادی آراء پر مشتمل کتاب المدونۃ الکبریٰ اور امام شافعی عویشۃ اللہ کے علم ریز قلم سے نکلی کتاب الام سے اس بات کی بہ خوبی تائید ہوتی ہے۔ ان دونوں کتب میں فرضی مسائل کا معتقد بہ حصہ موجود ہے اور مسائل کی فرضی صورتیں بناؤ کر اس پر احکام مرتب کیے گئے ہیں، بلکہ امام محمد کی کتب ظاہر الروایت کے ساتھ ان دو کتب کا تقابل کرنے سے حیرت الگیز مماثلت سامنے آتی ہے۔ ذیل میں ان تینوں کتب کے

متفرق ابواب سے چند جزئیات دی جاتی ہیں، جن کی صور تین اگرچہ الگ الگ ہیں، لیکن مسئلے کی صورت فرض کرنے کا اسلوب اور طرز بالکل یکساں ہیں۔

المدونة الكبرى سے چند جزئیات

۱۔ قَالَ مَالِكُ: لَوْ أَنَّ نَصْرَانِيَاً أَسْلَمَ يَوْمَ الْفِطْرِ رَأَيْتَ عَلَيْهِ زَكَةَ الْفِطْرِ، وَلَوْ أَسْلَمَ يَوْمَ

الثَّحْرِ كَانَ عِنْدِي بَيْنَا أَنْ يُضَحِّيَفَ.^(۲۵)

۲۔ قَالَ مَالِكُ: لَوْ أَنَّ رَجُلًا مِنْ أَهْلِ الْحَرْبِ أَتَى مُسْلِمًا أَوْ بِأَمَانٍ فَأَسْلَمَ وَحَلَّفَ أَهْلَهُ عَلَى النَّصْرَانِيَّةِ فِي دَارِ الْحَرْبِ فَغَزَّا أَهْلُ الْإِسْلَامِ تِلْكَ الدَّارِ فَغَنِمُوهَا وَغَنِمُوا أَهْلَهُ وَوَلَادَهُ؟ قَالَ مَالِكُ: هِيَ وَوَلَدُهُ فِي أَهْلِ الْإِسْلَامِ.^(۲۶)

۳۔ قَالَ مَالِكُ: لَوْ أَنَّ رَجُلًا شَهَدَ عَلَى رَجُلٍ بِأَنَّهُ أَعْتَقَ عَبْدًا لَهُ أَوْ عَلَى أَبِيهِ بَعْدَ مَوْتِهِ أَنَّهُ أَعْتَقَ عَبْدًا لَهُ فِي وَصِيَّتِهِ فَصَارَ الْعَبْدُ إِلَيْهِ فِي قِسْمَةٍ أَوْ اشْتَرَى الشَّاهِدُ الْعَبْدَ أَنَّهُ يُعْتَقِّ عَلَيْهِ.^(۲۷)

۴۔ قَالَ مَالِكُ: لَوْ أَنَّ رَجُلًا اشْتَرَى طَعَامًا بِقَدَّحٍ أَوْ بِقَصْعَةٍ لَيْسَ بِمِكْيَالِ النَّاسِ رَأَيْتَ ذَلِكَ فَاسِدًا وَلَمْ أَرُهُ جَائِزًا.^(۲۸)

۵۔ قَالَ مَالِكُ: لَوْ أَنْ رَجُلًا دَفَعَ إِلَى رَجُلٍ دَائِبَةً فَقَالَ: اعْمَلْ عَلَيْهَا وَلَكِ نِصْفُ مَا تَكْسِبُ عَلَيْهَا كَانَ الْكَسْبُ لِلْعَالَمِ وَكَانَ عَلَى الْعَالَمِ إِجَارَةُ الدَّائِبَةِ فِيمَا تُسَاوِي.^(۲۹)

- ۲۵ - الامام مالک بن انس، المدونة الكبرى (بيروت: دار الكتب العلمية، ۱۴۱۵ھ)، ۱: ۳۰۵۔

- ۲۶ - نفس مصدر، ۲: ۲۱۷۔

- ۲۷ - نفس مصدر، ۲: ۵۶۹۔

- ۲۸ - نفس مصدر، ۳: ۸۹۔

- ۲۹ - نفس مصدر، ۳: ۵۲۱۔

كتاب الأم سے چند جزئیات

- ١- قال الشافعی: لو أَكْرَى رَجُلٌ رَجُلاً دَارًا بِيَاهَةِ دِينَارٍ أَرْبَعَ سِنِينَ فَالْكِرَاءُ حَالٌ إِلَّا أَنْ يَشْتَرِطَهُ إِلَى أَجَلٍ. ^(٥٠)
- ٢- قال الشافعی: لو بَاعَ رَجُلٌ رَجُلاً عَدْنَا عَلَى أَنَّ الْمُسْتَرِيَ بِالْخِيَارِ فَأَهَلَ هِلَالٌ شَوَّالٌ قَبْلَ أَنْ يَحْتَارَ الرَّدَّ، أَوْ الْأَنْذَدَ كَانَتْ زَكَاءُ الْفِطْرِ عَلَى الْمُسْتَرِي. ^(٥١)
- ٣- قال الشافعی: لو ماتَ رَجُلٌ لَهُ رَقِيقٌ فَوْرَتْهُ وَرَثَتْهُ قَبْلَ هِلَالٌ شَوَّالٌ ثُمَّ أَهَلَ هِلَالٌ شَوَّالٌ وَلَمْ يَمْرُجْ الرَّقِيقُ مِنْ أَيْدِيهِمْ فَعَلَيْهِمْ فِيهِ زَكَاءُ الْفِطْرِ بِقَدْرِ مَوَارِيثِهِمْ مِنْهُ. ^(٥٢)
- ٤- قال الشافعی: لو أَوْصَى بِرَقَبَةٍ عَبْدٍ لِرَجُلٍ وَخِدْمَتِهِ لِآخِرِ حَيَاتِهِ، أَوْ وَقْتًا فَقِيلَ، كَانَتْ صَدَقَةُ الْفِطْرِ عَلَى مَالِكِ الرَّقَبَةِ، لو لم يَقْبِلْ كَانَتْ صَدَقَةُ الْفِطْرِ عَلَى الْوَرَثَةِ؛ لِأَنَّهُمْ يَمْلِكُونَ رَقَبَتَهُ. ^(٥٣)
- ٥- قال الشافعی: لو ماتَ رَجُلٌ وَعَلَيْهِ دِينٌ وَتَرَكَ رَقِيقًا، فَإِنَّ زَكَاءَ الْفِطْرِ فِي مَالِهِ عَنْهُمْ، فَإِنْ ماتَ قَبْلَ شَوَّالٍ زَكَى عَنْهُمُ الْوَرَثَةُ. ^(٥٤)

الجامع الصغير سے چند جزئیات

- ١- لو حلف لا يدخل هذه الدار وهذا المنزل فقام على السطح حنث. ^(٥٥)

- ٥٠ محمد بن ادريس الشافعی، الأم (بيروت: دار المعرفة)، ٢: ٦١.
- ٥١ نفس مصدر، ٢: ٦٣.
- ٥٢ نفس مصدر، ٢: ٦٣.
- ٥٣ نفس مصدر.
- ٥٤ نفس مصدر.
- ٥٥ أبو عبد الله محمد بن الحسن الشيباني، الجامع الصغير، (كراتشي: إدارة القرآن والعلوم الإسلامية، ١٤٣١ھـ)، ١٢١.

- ۲۔ لَوْ طِيَءَ حَرَّةٍ شُبْهَةُ النِّكَاحِ ثُمَّ تَزَوَّجُ أُمَّةً فِي عَدْتَهَا جَارًا۔^(۵۶)
- ۳۔ لَوْ تَزَوَّجَ الْمُرْأَةُ عَلَى ثُوبٍ قِيمَتُهُ حَمْسَةُ دَرَاهِمٍ لَا يُحِبُّ مَهْرَ الْمُثْلِ وَإِنَّمَا يُحِبُّ التَّوْبَ وَهِمْسَةُ دَرَاهِمٍ حَتَّى يَتَمَّ الْعَشْرَةُ۔^(۵۷)
- ۴۔ لَوْ حَفِرَ بِرَأْيِ دَارِهِ فَوَقَعَ فِيهَا إِنْسَانٌ وَمَاتَ حَيْثُ لَا يَضْمَنُ۔^(۵۸)
- ۵۔ لَوْ رَمَيَ إِلَى الصَّيْدِ وَهُوَ مُسْلِمٌ فَارْتَدَ وَأَصَابَهُ السَّهْمُ وَهُوَ مُرْتَدٌ فَجَرَحَ الصَّيْدَ وَمَاتَ حَلَّ أَكْلَهُ۔^(۵۹)

امام مالک رحمۃ اللہ علیہ کی المدونۃ الکبری امام شافعی رحمۃ اللہ علیہ کی الام اور امام محمد رحمۃ اللہ علیہ کی الجامع الصغیر کے متفرق ابواب سے لیے گئے ان مسائل کا طرز، اسلوب اور حکم مرتب کرنے کا انداز بالکل یکساں ہیں، اور اگر کتب کے حوالے کے بغیر یہ مسائل اکھڑے ذکر کیے جائیں، تو شاید یہ فرق کرنا بھی مشکل ہو کہ یہ الگ الگ کتب سے اخذ کردہ ہیں، چہ جائے کہ یہ معلوم ہو جائے کہ یہ الگ الگ فقہی ممالک کے مسائل ہیں۔ ان مسائل کے یکساں کے اسلوب سے یہ بات معلوم ہوتی ہے کہ عراق کی فقہی مجالس اور حجاز کے فقہی حلقوں میں اجتہاد اور راءے کے استعمال کے حوالے سے کوئی خاص جوہری فرق نہیں تھا اور نہ ہی راءے کی کیت کے حوالے سے دونوں حلقوں میں کوئی تفاوت تھا، بلکہ ایک اور پہلو سے اگر دیکھا جائے تو حجازی فقہاء کی فقہی آراء اور اجتہادات زیادہ معلوم ہوتے ہیں، کیوں کہ امام محمد رحمۃ اللہ علیہ کی کتب ظاہر الروایۃ عراق کے تین بڑے فقہاء امام ابوحنیفہ رحمۃ اللہ علیہ، امام ابویوسف رحمۃ اللہ علیہ اور امام محمد رحمۃ اللہ علیہ کی فقہی آراء کا مجموعہ ہیں، جبکہ المدونۃ الکبری کی پانچ صفحیں جلدیں صرف امام مالک کے اجتہادات اور الامم کی دس صفحیں جلدیں اکیلے امام شافعی رحمۃ اللہ علیہ کی فقہی آراء پر مشتمل ہیں۔ شخصیات کی تعداد پر تقسیم کرنے سے تو حجازی مکتب کے بانیوں کے اجتہادات بہ نسبت عراقی مکتب کے زیادہ بنتے ہیں۔ اس تفصیل کے نتیجے میں معاصر محققین کی اس بات سے اتفاق کافی مشکل ہے کہ عراق میں راءے کی کثرت اور حجاز میں قلت تھی۔

- ۵۶۔ نفس مصدر، ۱۷۷۔
- ۵۷۔ نفس مصدر، ۱۸۰۔
- ۵۸۔ نفس مصدر، ۳۵۰۔
- ۵۹۔ نفس مصدر، ۳۹۸۔

۷- حجازی مکتب کے معروف فقہاء اور ان کی اجتہادی آراء پر عصر حاضر میں مستقل کام ہوا ہے، خصوصاً عبداللہ بن عاصم الباشی کی کتاب عصر التابعین مشہور فقیہ خلیفہ بابر الحسن کی گرال قدر کتاب الاجتہاد بالرأی فی مدرسة الحجاز الفقهية اور ابو بکر اسماعیل محمد میقا کی کتاب الرأی و اثرہ فی مدرسة المدينة اس حوالے سے بہترین کاوشیں ہیں۔ نیز تاریخ فقہ اسلامی پر لکھنے والے بعض محققین نے بھی اس بات کا اعتراف کیا ہے کہ حجاز میں رائے اجتہاد کی قلت کا نظریہ تاریخی حقائق سے میں نہیں کھاتا، شیخ ابو زہرہ مرحوم حیاة مالک میں لکھتے ہیں: ”انتهينا من هذه الدراسة إلى أن الرأي بالمدينة لم يكن قليلاً، كما توهם عبارات بعض الكتاب.“^(۱۰) (ذکورہ بالا تحقیق و تفصیل سے ہم اس نتیجے پر پہنچ ہیں کہ مدینہ میں رائے کی مقدار کسی طرح سے کم نہیں تھی، جیسا کہ بعض مصنفوں کی عبارات سے یہ خیال پیدا ہوتا ہے۔)

اسی طرح شیخ مصطفیٰ الزرقانے الفقه الاسلامی و مدارسه میں بھی اس نظریے پر کڑی تنقید کی ہے، اور اسے تاریخی حقائق کے منافی قرار دیا ہے، ساتھ اس بات کا بھی اقرار کیا ہے کہ المدخل الفقهي العام میں بعض معاصرین کی اتباع میں یہ نظریہ میں نے اختیار کیا تھا، لیکن غور و فکر کے بعد میں اس نتیجے پر پہنچا کہ اہل رائے اور اہل حدیث کی یہ تقسیم تاریخی حقائق کے منافی ہے۔^(۱۱)

اہل الحدیث اور اہل الرائے کی اصطلاح، ایک تاریخی جائزہ

ذکورہ بالا تفصیل سے یہ بات معلوم ہو گئی کہ حجازی و عراقی فقہاء کی اہل رائے اور اہل حدیث کے اعتبار سے تفریق کا معاصر نظریہ تاریخی اعتبار سے انتہائی کم زور ہے، نیز اس تفریق کے جو اسباب بیان کیے جاتے ہیں، وہ بھی محل نظر ہیں، اور ان اسباب میں بحث و تجھیس کی کافی گنجائش ہے، اب آخر میں اہل حدیث اور اہل رائے کی اصطلاح، ان کے مصادق اور مختلف استعمالات پر ایک نظر ڈالنا مقصود ہے، تاکہ بحث کی مزید تضییح و توضیح کے ساتھ ان اصطلاحات کے حوالے سے راجح مغالطوں کی بھی نشان دہی ہو جائے۔

- ۱۰- ابو زہرہ، مالک، ۱۷۹۔

- ۱۱- الزرقان، الفقه الاسلامی و مدارسه، ص ۵۹۔

اہل الراء کی اصطلاح اور اس کا مصدق

راء کا لفظ ایک وسیع الاستعمال لفظ ہے، آثار و اخبار میں مختلف معانی میں یہ لفظ استعمال ہوا ہے، لیکن جب فقہی مسائل کے سیاق میں بولا جائے تو اس سے مراد قیاس و اجتہاد ہوتا ہے، دوسرے لفظوں میں کسی مسئلے کے بارے میں اپنے فہم دین کی روشنی میں فقہی فیصلہ صادر کرنے کو راء کہتے ہیں۔ چنانچہ حضرت عبد اللہ بن مسعود رضی اللہ عنہ کی معروف روایت ہے، کہ جب ان سے اس غیر مدخلہ عورت کے بارے میں پوچھا گیا، جن کا مہر مقرر نہ کیا گیا ہو اور اس کا خاوند فوت ہو جائے تو اس کو مہر کیا ملے گا؟ جب اس حوالے سے کوئی نص نہیں ملی تو حضرت عبد اللہ بن مسعود رضی اللہ عنہ نے فرمایا: ”أَنِي سأقولُ بِرَأْيِي، هَا صداقُ نسائِهَا، لَا وَكْسٌ وَ لَا شططٌ۔“^(۲۲) (اس کے بارے میں اپنے اجتہاد سے فیصلہ کرتا ہوں کہ اس عورت کے لیے اس کے خاندان کی دیگر عورتوں والا مہر ہو گا، نہ اس سے کم نہ زیادہ) اسی طرح معروف تابعی حضرت مسروق نے جب حضرت عبد اللہ بن عمر رضی اللہ عنہ سے نقش و ترکے بارے میں پوچھا، تو انہوں نے فرمایا: ”هُوَ شَيْءٌ أَفْعَلْهُ بِرَأْيِي وَ لَا أَرْوِيهِ عَنْ أَحَدٍ۔“^(۲۳) (یہ کام میں اپنے اجتہاد کی بنیاد پر کر رہا ہوں، کسی سے روایت کی بنیاد پر نہیں۔) حضرت عبد اللہ بن عباس رضی اللہ عنہ اور حضرت زید بن ثابت رضی اللہ عنہ کا میراث کے کسی مسئلے میں اختلاف ہوا، تو حضرت ابن عباس نے ایک قاصد ان کے پاس بھیجا کہ کیا یہ مسئلہ آپ کو کتاب اللہ میں ملا؟ تو حضرت زید بن ثابت رضی اللہ عنہ نے فرمایا: ”إِنَّمَا أَنْتَ رَجُلٌ تَقُولُ بِرَأْيِكَ، وَأَنَا رَجُلٌ أَقُولُ بِرَأْيِي۔“^(۲۴) (آپ اپنے اجتہاد سے بات کر رہے ہیں اور میں اپنے اجتہاد سے۔)

آثار کی طرح فقہا کی عبارات میں بھی راء کا لفظ اجتہاد اور قیاس پر بولا جاتا ہے، اس پر کثرت سے فقہا کی عبارات موجود ہیں، لیکن صرف نمونے کے طور پر ایک حوالہ دینا چاہوں گا، شوافع کے اصول فقہ کے چار

-۲۲۔ ابو بکر احمد بن الحسین بیہقی، السنن الکبری (بیروت: دار الكتب العلمیة، ۱۴۲۲ھ)، ۷: ۳۰۰۔

-۲۳۔ ابو الحسن علی بن الجعد جوہری، مسند ابن الجعد (بیروت: دار الكتب العلمیة، ۱۴۲۱ھ)، ۷: ۷۹۔

-۲۴۔ الداری، سنن، رقم ۲۹۱۷۔

ستونوں میں سے ایک المعتمد فی اصول الفقه میں مصنف باب إِنَّا مَتَعْبُدُونَ بِالْقِيَاسِ کے دلائل بیان کرتے ہوئے لکھتے ہیں: ”دَلِيلٌ آخِرٌ ظَاهِرٌ عَنِ الصَّحَابَةِ رَضِيَ اللَّهُ عَنْهُمْ أَنَّهُمْ قَاتُلُوا بِالرَّأْيِ.“^(۱۵) (اگلی دلیل یہ ہے کہ یہ بات واضح ہے کہ صحابہ نے رائے (قیاس و اجتہاد) کا استعمال کیا ہے۔) چون کہ قیاس و اجتہاد پر رائے کا اطلاق ہوتا ہے، اس لیے اہل الرأی اور أصحاب الرأی سے مراد فہما ہوتے ہیں، خواہ کسی مسلک کے بھی ہوں۔ آٹھویں صدی ہجری کے معروف حنبیلی عالم سلیمان الطوفی اپنی کتاب شرح مختصر الروضۃ میں لکھتے ہیں: ”اعْلَمُ أَنَّ أَصْحَابَ الرَّأْيِ بِحَسْبِ الِإِضَافَةِ هُمْ كُلُّ مَنْ تَصَرَّفَ فِي الْأَحْكَامِ بِالرَّأْيِ، فَيَتَنَوَّلُ جَمِيعَ عُلَمَاءِ الْإِسْلَامِ؛ لَأَنَّ كُلَّ وَاحِدٍ مِنَ الْمُجْتَهِدِينَ لَا يَسْتَغْنِي فِي اجْتِهَادِهِ عَنْ نَظَرِ وَرَأْيِ.“^(۱۶) (جان لو کہ باعتبار اضافت اصحاب الرائے سے مراد ہر وہ عالم جو شرعی احکام میں اجتہاد سے تصرف کرتا ہو، لہذا یہ تمام علماء اسلام کو شامل ہے، کیوں کہ مجتہدین میں سے کوئی بھی رائے اور اجتہاد سے مستغنی نہیں ہے۔)

اسی طرح علامہ انور شاہ کشیری حَفَظَ اللَّهُ عَنْهُ العرف الشذی میں فرماتے ہیں: ”یستعمل لفظ اهل الرأی فی کل فقیه.“^(۱۷) (اہل رائے کا لفظ ہر فقیہ کے لیے استعمال ہوتا ہے۔) ان دو جلیل القدر علماء کی عبارات سے یہ بات ثابت ہوتی ہے کہ اہل رائے اپنے حقیقی اور لغوی معنی کے اعتبار سے ہر فقیہ پر بولا جاتا ہے، چنان چہ امام ابن تیمیہ طلاق کے مسئلے پر بحث کرتے ہوئے لکھتے ہیں: ”ثُمَّ إِنَّ كَثِيرًا مِنْ أَهْلِ الرَّأْيِ الْحِجَازِيِّ وَالْعِرَاقِيِّ وَسَعُوا بَابَ الطَّلاقِ.“^(۱۸) ججازی اور عراقی دونوں قسم کے فقهاء نے باب الطلاق

۶۵۔ ابو الحسین محمد بن علی بصری، المعتمد فی اصول الفقه (دمشق: المعهد العلمی، ۱۳۸۲ھ، ۲: ۲۸۰)۔

۶۶۔ نجم الدین سلیمان بن عبد القوی الطوفی، شرح مختصر الروضۃ (ریاض: وزارة الشؤون الإسلامية، ۱۴۱۹ء، ۳: ۳)۔

۶۷۔ ۲۸۹

۶۸۔ محمد انور شاہ کشیری، العرف الشذی (بیروت: دار إحياء التراث العربي، ۱۳۲۵ھ، ۲: ۲۶۸)۔

۶۹۔ تقي الدین ابن تیمیہ، الفتاوی الکبری (بیروت: دار الكتب العلمية، ۱۴۰۸ھ، ۳: ۱۹۳)۔

میں توسع اختیار کیا ہے۔ اس میں امام ابن تیمیہ نے مطلقاً فقہا کے لیے اہل رائے کا لفظ استعمال کیا ہے، خواہ ججاز کے ہوں، یا کوفہ کے۔

اسی طرح ابن قتیبہ رض نے المعارف میں أصحاب الرأی کا عنوان باندھ کر امام ابن ابی سلیمان عزیز اللہ، امام اوزاعی رض، امام ربیعہ رض، امام ابو حنیفہ رض، امام مالک رض، امام سفیان ثوری رض اور دیگر معروف فقہا کا تذکرہ کیا ہے، اور أصحاب الحدیث کا عنوان باندھ کر معروف محدثین کا ذکر کیا ہے۔ اس سے بھی اس بات کی تائید ہوتی ہے کہ اہل رائے کا لفظ اپنے اصل کے اعتبار سے مطلقاً فقہا کے لیے استعمال ہوتا ہے۔^(۱۹)

امام ابن حزم ایک جگہ الأحكام میں لکھتے ہیں: ”روی عیسیٰ بن دینار عن أبي القاسم قال سئل مالک قيل له من تجوز الفتيا قال لا تجوز الفتيا إلا من علم ما اختلف الناس فيه قيل له اختلاف أهل الرأي قال لا اختلاف أصحاب محمد صلى الله عليه وسلم.“^(۲۰) (عیسیٰ بن دینار ابی القاسم سے روایت کرتے ہیں کہ امام مالک رض سے پوچھا گیا کہ فتویٰ دینا کس شخص کے لیے جائز ہے؟ تو امام مالک نے فرمایا کہ فتویٰ اسی شخص کے لیے درست ہے جو لوگوں کے اختلافات کو جانتا ہو، تو پوچھا گیا کہ اہل رائے یعنی فقہا کے اختلافات؟ تو امام مالک رض نے فرمایا، نہیں صحابہ کے اختلافات۔)

لغوی معنی کے ساتھ اہل رائے کا لفظ احتفاف کے لیے بطور علم کے بھی استعمال ہوتا ہے، اس لیے اس کا عمومی استعمال حفظیہ کے لیے ہوتا ہے، حنبلی عالم سلیمان الطوفی لکھتے ہیں: ”وَأَمَّا بِحَسْبِ الْعَلَمِيَّةِ، فَهُوَ فِي عُرْفِ السَّلَفِ عَلَمٌ عَلَى أَهْلِ الْعِرَاقِ، وَهُمْ أَهْلُ الْكُوفَةِ، أَبُو حَنِيفَةَ وَمَنْ تَابَعَهُ مِنْهُمْ.“^(۲۱) (علیت کے اعتبار سے اگر دیکھا جائے تو اہل رائے کا لفظ سلف کے عرف میں اہل عراق کا علم ہے۔ یعنی فقہاء کوفہ امام ابو حنیفہ اور ان کے تبعین۔)

- ۴۹ - ابو عبد اللہ محمد بن مسلم ابن قتیبہ، المعارف (قاهرہ: دار المعارف)، ۳۹۳۔

- ۵۰ - ابن حزم، الإحکام، ۲: ۷۷۔

- ۵۱ - محمد الدین سلیمان بن عبد القوی الطوفی، شرح مختصر الروضۃ (ریاض: وزارت الشؤون، ۱۴۱۹ھ)، ۳: ۲۸۹۔

مندرجہ بالا تفصیل سے یہ بات معلوم ہو گئی کہ اہل رائے کا لفظ نحوی اور اضافی معنی کے اعتبار سے مطلقاً فقہا کے لیے استعمال ہوتا ہے، البتہ علم ہونے کے اعتبار سے یہ فقہاے حنفیہ کا لقب ہے۔

اہل الحدیث کی اصطلاح اور اس کا مصاداق

اہل حدیث کا لفظ قرن اول سے ان لوگوں کے لیے استعمال ہونے لگا، جن کا مشغله نبی پاک ﷺ کے اقوال، افعال اور تقریرات سے وابستگی تھا، خواہ ان کا فقہی تعلق جس مسلک سے بھی ہو، پھر یہ وابستگی درس و تدریس اور تعلیم و تعلم کی شکل میں ہو یا تصنیف و تالیف کی شکل میں ہو۔ ائمۃ اربعہ کے زمانے سے ہی یہ اللٹا اسی معنی میں استعمال ہونے لگا۔

امام شافعی رحمۃ اللہ علیہ الام میں ایک حدیث پر ایک مکنہ اعتراض وارد کر کے لکھتے ہیں: ”فَإِنْ قَالَ لَكَ قَائِلٌ، أَهُلُ الْحَدِيثِ يُوَهْنُونَ هَذَا الْحَدِيثَ۔“^(۱) (اگر کہنے والے نے کہا کہ اہل حدیث یعنی محدثین اس حدیث کی تضعیف کرتے ہیں۔) ایک اور جگہ لکھتے ہیں: ”وَأَمَّا الرَّجُلُ مِنْ أَهْلِ الْفِقْهِ يَسْأَلُ عَنِ الرَّجُلِ مِنْ أَهْلِ الْحَدِيثِ فَيَقُولُ كُفُوا عَنْ حَدِيثِهِ وَلَا تَقْبِلُوا حَدِيثَهُ۔“^(۲) (جب فقہا میں سے کوئی اہل حدیث یعنی محدثین سے کسی آدمی کے بارے میں پوچھتا ہے، تو وہ کہتا ہے کہ اس کی حدیث سے رک جاوے، اور اس کی حدیث قول نہ کرو۔)

اس عبارت میں اہل فقہ اور اہل حدیث کا مقابل کتنی صراحة کے ساتھ دلالت کرتا ہے کہ اہل حدیث سے مراد یہاں محدثین ہیں۔ اسی طرح الحدیث، تفسیر یا فقہ کی تمام معروف کتب میں محدثین کا ذکر ”اہل الحدیث“ کے لفظ کے ساتھ ہوا ہے۔ نیز یہ لقب ہر اس شخص پر بولا جاتا ہے، جو حدیث کے تعلم و تعلیم سے متعلق ہو، خواہ وہ حنفی ہو، شافعی، مالکی یا حنبلی۔

علامہ ذہبی معروف حنفی محدث اور امام بخاری کے استاد محمد بن یحییٰ الذہبی رحمۃ اللہ علیہ کے تذکرے میں لکھتے ہیں: ”مُحَمَّدُ بْنُ يَحْيَى بْنِ عَبْدِ اللَّهِ بْنِ خَالِدٍ بْنِ فَارِسٍ بْنِ ذُؤْبَنٍ، الْإِمَامُ، الْعَلَامَةُ، الْحَافِظُ،

- ۷۲۔ الشافعی، الام، ۳:۸۔

- ۷۳۔ نفس مصدر، ۶:۲۰۶۔

البَارِعُ، شَيْخُ الْإِسْلَامِ، وَعَالَمُ أَهْلِ الْمَشْرِقِ، وَإِمَامُ أَهْلِ الْحَدِيثِ بِخُرَاسَانَ۔^(۴۳) اس میں حنفی ہونے کے باوجود امام ذہبی کو ”امام اہل حدیث“ کہا، کیوں کہ وہ معروف معنی میں محدثین میں سے تھے۔ معروف مالکی محدث اور امام بخاری کے استاد محمد بن عبد الرحیم ابو شنجی کے تذکرے میں لکھتے ہیں: ”الإِمَامُ، الْعَلَّامُ، الْحَافِظُ، دُو الفُنُونَ، شَيْخُ الْإِسْلَامِ، أَبُو عَبْدِ اللَّهِ، مُحَمَّدُ بْنُ إِبْرَاهِيمَ بْنُ سَعْيَدِ بْنِ عَبْدِ الرَّحْمَنِ بْنِ مُوسَى الْعَبْدِيِّ، الْفَقِيهُ، الْمَالِكِيُّ، الْبُوْشَنْجِيُّ، شَيْخُ أَهْلِ الْحَدِيثِ فِي عَصْرِهِ بِنِيَّسَابُورَ۔^(۴۴)“ معروف شافعی فقیہ اور خراسان کے معروف محدث ابوالولید شافعی کے تذکرے میں لکھتے ہیں: ”قَالَ الْحاكِمُ: هُوَ أَبُو الْوَلِيدِ الْقُرَشِيِّ الْأَمْوَيِّ الشَّافِعِيِّ إِمَامُ أَهْلِ الْحَدِيثِ بِخُرَاسَانَ۔^(۴۵)“ کتب رجال میں اس کی مثالیں بکھری پڑی ہیں کہ محدثین پر اہل حدیث کا اطلاق کیا گیا ہے، خواہ اس کا تعلق کسی بھی مسلک اور مکتب سے ہو۔ نمونے کے طور پر صرف تین مثالیں پیش کیں۔

اہل الحدیث بہ طور فقہی مسلک

اس موقع پر ایک سوال پیدا ہوتا ہے کہ جب اہل الحدیث کا لفظ محدثین کے لیے استعمال ہوتا ہے، تو شروع حدیث اور کتب الخلافیات یعنی وہ کتب جن میں فقہی مسائل میں مختلف مذاہب کا ذکر کیا گیا ہے، ان میں فقہی مسائل کے ساتھ اہل الحدیث کو ایک مستقل فقہی مسلک کے طور پر ذکر کیا گیا ہے، اس سے کیا مراد ہے اور اس کا مصدقہ کیا ہے؟

اس کا جواب یہ ہے کہ محدثین میں سے چند معروف حضرات خصوصاً امام داود ظاہری اور امام اسحاق بن راہویہ نے پلاگ الگ فقہی مکتب کی بنیاد رکھی، اسی طرح مشہور محدثین جیسے اصحاب صحاح الته و در دیگر معروف محدثین، اگرچہ انہے اربعہ میں سے کسی کی طرف نسبت کیا کرتے تھے، لیکن بہت سارے مسائل میں انہوں نے اپنے فہم حدیث کی بنیاد پر مستقل موقف موقوف اپنایا، اور یہ موقف اکثر مسائل میں معروف محدثین کا ایک جیسا ہوتا، اس لیے ان کی اہمیت، اور علمی مقام کی وجہ سے فقہی مسائل کے ذکر کے ضمن میں محدثین کی آراء مستقل ذکر کی جاتیں۔

-۷۳- شمس الدین محمد بن احمد الذہبی، سیر اعلام البلااء (بیروت: مؤسسه الرسالۃ، ۱۴۰۵ھ)، ۱۲: ۲۷۳۔

-۷۴- شمس مصدر، ۱۳: ۵۸۱۔

-۷۵- شمس مصدر، ۱۵: ۳۹۵۔

البته یہ بات ہے کہ یہ محدثین معنی میں مجتهدین نہیں تھے، کہ انھوں نے مستقل فقہی کتب کی بنیاد رکھی ہو، اس کے حدود و جوانب طے کی ہوں، اور ان کا حلقة مقلدین ہو۔ کتب الخلافیات یا شروح حدیث میں اہل الحدیث کے لفظ سے مراد کبھی امام داؤد ظاہری، امام اسحاق بن راہویہ اور عموماً محدثین کا گروہ ہوتا ہے، جنھوں نے بہت سے مسائل میں مستقل موقف اپنایا۔ یہی وجہ ہے کہ فقہی آراء کے ذکر کے وقت ائمہ اربعہ کا ذکر الگ اور اہل الحدیث کا ذکر الگ کیا جاتا ہے، یہ بات بھی اس کی دلیل ہے کہ اہل الحدیث شوافع، مالکیہ یا حنبلہ کی بجائے ان محدثین کے لیے استعمال ہوتا ہے، جنھوں نے مسائل میں مستقل موقف اپنایا، بلکہ خود شوافع، مالکیہ اور حنبلہ کی کتب میں اختلاف مسائل میں اہل الحدیث کا مستقل ذکر کیا گیا ہے۔ اگر معاصر فتحہ کا یہ نظریہ مان لیا جائے کہ اہل الحدیث حنفیہ کے علاوہ بقیہ تین ممالک کا القبہ ہے، تو انھی ممالک کی کتب میں اہل الحدیث کے مستقل ذکر کی کیا توجیہ ہو گی؟ تخصیص بعد التعمیم والی بات اس وجہ سے نہیں کہہ سکتے، کہ باساوقات محدثین کا مذہب شوافع، مالکیہ اور حنبلہ کے خلاف ہوتا ہے، تو ان کے بال مقابل اہل الحدیث کا ذکر کیا جاتا ہے۔ جو ظاہر ہے کہ ان سے ایک الگ گروہ ہونے پر دلالت کرتا ہے۔

امام نووی المجموع میں سعی قبل الطواف میں کے مسئلے میں لکھتے ہیں: ”ولوسعَى قَبْلَ الطَّوَافِ لَمْ يَصُحَّ سَعْيُهُ عِنْدَنَا وَيَهِ قَالَ جُمْهُورُ الْعُلَمَاءِ وَقَدْمَنَا عَنْ الْمَأْوَرِدِيُّ أَنَّهُ نَقَلَ الْإِجْمَاعَ فِيهِ وَهُوَ مَذْهَبُ مَالِكٍ وَأَبِي حَيْنَةَ وَأَحْمَدَ وَحَكَّى أَبْنُ الْمُنْذِرِ عَنْ عَطَاءٍ وَبَعْضِي أَهْلِ الْحَدِيثِ أَنَّهُ يَصُحُّ“ (۷۷).

اس مسئلے میں ائمہ اربعہ کا مسلک الگ، جب کہ اہل حدیث یعنی محدثین کے ایک گروہ کا مسلک الگ نقل کیا ہے۔

ابن رشد مالکی رحمۃ اللہ علیہ بدایۃ المجتهد میں لکھتے ہیں:

اَخْتَلَفَ الْفُقَهَاءُ فِي الَّذِي يَأْتِي اِمْرَأَهُ وَهِيَ حَائِضٌ، فَقَالَ مَالِكُ، وَالشَّافِعِيُّ، وَأَبُو حَيْنَةَ: يَسْتَغْفِرُ اللَّهُ وَلَا شَيْءَ عَلَيْهِ. وَقَالَ أَخْمَدُ بْنُ حَنْبَلٍ: يَتَصَدَّقُ بِدِينَارٍ أَوْ بِنِصْفِ دِينَارٍ. وَقَالَتْ فِرَقَةٌ مِنْ أَهْلِ الْحَدِيثِ: إِنْ وَطَعَ فِي الدَّمِ فَعَلَيْهِ دِينَارٌ. (۷۸)

۷۷۔ ابو زکریا محبی الدین بن شرف النووی، المجموع شرح المذهب (مصر: إدارۃ الطبعۃ المنیریۃ)، ۸: ۸۷۔

۷۸۔ ابن رشد القرطبی، بدایۃ المجتهد (بیروت: دار الفکر، ۱۴۲۳ھ)، ۱: ۱۱۵۔

اس مسئلے میں مالکیہ، شوافع اور حنفیہ کا نہ بہ الگ، حنبلہ کا الگ اور بعض اہل الحدیث یعنی بعض محدثین کا مسلک الگ نقل کیا گیا ہے۔ اس سے بہ خوبی اس بات کی وضاحت ہوتی ہے کہ اہل الحدیث کا شمار بطور فقہی مسلک ائمہ اربعہ میں سے کسی میں نہیں ہوتا۔

معروف جنپی فقیر ابن قدامہ رحمۃ اللہ علیہ المغنی میں شہادت کے ایک مسئلے سے متعلق لکھتے ہیں: ”قَالَ أَخْمَدُ : وَلَا يُقْبِلُ إِلَّا شَاهِدًا وَقَالَ طَائِفَةٌ مِنْ أَهْلِ الْحَدِيثِ : يُقْبِلُ شَاهِدٌ وَيَمِينٌ۔“^(۲۹) شوافع، مالکیہ اور حنبلہ کی کتب کی ان عبارات سے یہ بات ثابت ہوتی ہے کہ اہل الحدیث ان تین گروہوں میں سے کسی میں شامل نہیں ہے۔ اور خود انھی مسالک کی کتب میں اہل الحدیث کو الگ اور ممتاز گروہ کے طور پر تذکرہ کیا گیا ہے۔ اہل الحدیث یعنی محدثین کی فقہی آرپر عصر حاضر میں مستقل کام ہوا ہے، اس سلسلے میں خاص طور پر ڈاکٹر عبدالجید محمود کی مایہ ناز کتاب الاتتجاهات الفقهیہ عنداً اصحاب الحدیث فی القرن الثالث الهجری اس بارے میں اہم ترین کاوش ہے۔ مصنف نے اس کتاب میں تفصیل سے اس بات کو ثابت کیا ہے کہ محدثین ائمہ اربعہ کی طرف نسبت کے باوجود فقہی اعتبار سے الگ آرا رکھتے تھے، اس لیے فقہی اختلاف کے وقت ائمہ اربعہ کے ساتھ اہل الحدیث کا مستقل ذکر کیا جاتا تھا۔ چنان چہ لکھتے ہیں: ”لکن الفقهاء الذين يعنون بذكر المذاهب الفقهية و اختلاف العلماء، يسوقون أمثال مالك، و الثوري، والأوزاعي، ك أصحاب مذاهب مستقلة ثم يعطفون عليها مذهب أهل الحديث.“^(۳۰) (البیتہ و فقہاء جنپوں نے مذاہب فقہیہ اور علماء کے اختلافات کے ذکر کا اہتمام کیا ہے، وہ ائمہ مجتہدین یعنی امام مالک رحمۃ اللہ علیہ، امام ثوری رحمۃ اللہ علیہ اور امام او زاعی رحمۃ اللہ علیہ کا ذکر کرنے کے بعد اس پر اہل حدیث کے مذهب کا عطف کر کے الگ ذکر کرتے ہیں۔)

-۷۹- موفق الدین ابو محمد عبد اللہ بن محمد ابن قدامہ، المغنی (ریاض: دار عالم الکتب، ۱۴۲۷ھ)، ۱۳: ۷۳۔

-۸۰- عبدالجید محمود، الاتتجاهات الفقهیہ عنداً اصحاب الحدیث فی القرن الثالث الهجری (قاهرہ: مکتبۃ الحانجی، ۱۴۹۹ھ)، ۱۳۶۔

بحث کا خلاصہ

اس پوری بحث کا خلاصہ یہ ہے کہ فقہاء تابعین اور ائمہ اربعہ کی اہل رائے اور اہل حدیث میں تقسیم کرتے ہوئے احناف کو اہل رائے جب کہ بقیہ تینوں ائمہ کو اہل حدیث کے طبقے میں شامل کرنا محل نظر ہے۔ اس بارے میں جوابات اور وجہات بیان کی جاتی ہیں، وہ تاریخی اعتبار سے مخدوش ہیں۔ اس غلط فہمی کی بنیادی وجہ یہ ہی کہ چوں کہ اہل رائے اضافی معنی کے ساتھ احناف کے لیے بہ طورِ لقب اور علم کے بھی استعمال ہوتا ہے، اس لیے مفہوم مخالف سے یہ سمجھ لیا گیا کہ اہل حدیث بقیہ تینوں مذاہب کا لقب ہے، حالانکہ اہل الحدیث کا لقب صرف ان حضرات کے لیے استعمال ہوتا ہے، جنہوں نے نبی پاک ﷺ کے اقوال، افعال اور تقریرات کی حفاظت، تعلیم و تعلم اور درس و تدریس کو اپنا اوڑھنا پچھونا بنایا، جنہیں عرف میں محدثین کہا جاتا ہے، خواہ ان کا تعلق کسی بھی فقہی مکتب سے ہو۔

